



అది ఒక మారుమూల దేశం. ఆ దేశంలో ప్రజలైతే పున్నారుకాని, పాలించే రాజు లేడు. రాజులెని ఆ దేశంలో ప్రజలు ఎవళ్ళ యిష్టానుసారం వాళ్ళు ప్రవర్తిస్తూ వచ్చారు. ఇలా నాథుడు లేకపోవడంవల్ల ఆ రాజ్యానికి 'అనాథ రాజ్యం' అని పేరు వచ్చింది.

కాలక్రమాన ఆ దేశానికి రాజులు వచ్చారు, పరిపాలనా చేశారు, ప్రజలను ఒక కట్టుబాటులో వుంచి, వారికి సౌఖ్యమూ చేకూర్చారు. ఇన్ని మార్పులు వచ్చినా, ఆ దేశానికి అనాదిగా వుంటున్న అనాథ రాజ్యమనే పేరుమాత్రం అలానే నిలిచి పోయింది.

అటువంటి అనాథరాజ్యాన్ని ఏలిన రాజుల్లో కృపాసింహుడు ఒకడు. కృపాసింహుడు తనహయాములో ప్రజల క్షేమం

కోరి ఎన్నేమార్పులు చేశాడు. కాని, అది నుండివస్తున్న కొన్ని విడ్డూరపు అచారాలను మాత్రం సరిదిద్దలేకపోయాడు. అటువంటి విడ్డూరపు అచారాలలో 'నామకరణ మహోత్సవం' ఒకటి.

అనాథరాజ్యంలో, రాజవంశంలో జన్మించిన ఎవ్వరికీ మనకుమోస్తరుగా పేరు పెట్టుకోటానికి స్వతంత్రత లేదు. ఒక శిశువు జన్మించింది అంటే పుట్టిన రోజునే నామకరణ మహోత్సవం జరిపించాలి. ఆ మహోత్సవానికి చుట్టుపక్కలవుండే రాజులందరూ వస్తారు. వారంతా ఒక్కొక్కరు ఒక్కొక్క పేరు సూచిస్తారు. ఆ పేర్లన్నీ ఒక గ్రంథంలో లిఖించి, దానిని భద్రపరుస్తారు. పదహారేళ్ళు వచ్చేవరకూ అ బిడ్డను 'రాకుమారుడు' అనిమాత్రమే

‘చందమామ’



పిలుస్తూ, పదహారవయేడు రాగానే ఆ పేర్లను రాకుమారుడికి చూపించి తనకు నచ్చినపేరు ఎంచుకోమంటారు. అలా రాజకుమారుడు ఎంచుకొని ప్రజలకు తెలియజేస్తే ఆపేరే నాటినించి అమలులోకి వస్తుంది.

కృపాసింహుని పరిపాలన అన్నివిధాలా బాగానే వున్నది. కాని, ఏదైవిళ్ళు పైబడి నప్పటికి సంతతి లేకపోవడం అతనికి, రాజ్యంలోని ప్రజలకూ కూడా తీరని విచారకారణమయింది. 'మన ప్రభువుకు వేలెడంత నిసుగు లేకపోయెకదా!' అని ప్రజలందరూ చింతించేవారు. కాని,

రాజ్యంలోకల్లా ఇందుకు సంతోషించినవాడు ఒకే ఒక్కవ్యక్తి వున్నాడు. అతడే రాణిగారి తమ్ముడు శక్తిసింహుడు.

రాజు, రాణి సంతతికోసమని తపించి పోతూవుండగా, శక్తిసింహుడు మాత్రం వారికి సంతతి కలగకూడదని ముక్కుటి దేవతలకూ మొక్కుతూ వుండేవాడు. తన బావమరది యిక ఎంతకాలం జీవించబోతాడు? అతని తదనంతరం అక్కగారు తననేకదా గద్దెమీద కూర్చోపెడుతుంది! అని అతడు ఉవ్విళ్ళూరుతుండేవాడు. ఐతే, తానొకటి తలిస్తే దైవమొకటి తలిచినట్టయింది.

కృపాసింహుడి తపస్సిద్ధి ఫలించి రాణి దేవప్రియ గర్భం ధరించింది. ఇది తెలియగానే శక్తిసింహుడికి గుండెల్లో రాయిపడింది. రాజ్యంలో ప్రజలందరూ శుభవార్త ఎప్పుడు వింటామా అని కనిపెట్టుకుని వున్నారు. శక్తిసింహుడు మాత్రం లోలోపల కుళ్ళి కుసినారిపోతున్నాడు. తను కట్టుకున్న గాలి మేడలన్నీ కూలిపోయినవే! ఇప్పుడు గత్యం తరం ఏమిటి? అని దీర్ఘాలోచనలో పడ్డాడు.

ఇక రేపా మాపా పురుడు వస్తుందనగా అతడు ఒకనాటిరాత్రి అంతఃపుర దాడిని


***** చందమామ *****

రహస్యంగా విలిచి "నాకు నీవల్ల కాదగిన గొప్ప సహాయం ఒకటున్నది. నేడే రేపా మా అక్క బిడ్డను కంటుంది. అది ఆడశిశువు అయితే వివాహం లేదు. మగశిశువు అయిన పక్షంలో సమయంచూచి, పట్టకైరా తెలియకుండా ఈ మందును బిడ్డకు పట్టాలి" అంటూ ఒక పాట్లం చేతికిచ్చాడు. తనకు రాజ్యం వస్తుందనీ, తను గద్దె ఎక్కిన తర్వాత కోరుకొన్న బహుమతులన్నీ ఇస్తాననీ ఆ దాదికి అనేకవిధాల ఆశపెట్టాడు.

ప్రజల అదృష్టం పండి కృపాసింహునికి కొడుకే పుట్టాడు. నామకరణ మహోత్స

వానికి అతివైభవంగా ఏర్పాట్లు జరిగినై. పట్టణమంతా కలకల్లాడుతూ వున్నది. ఇరుగు పొరుగు రాజులందరూ వచ్చేశారు. దర్బారు కిటకిటలాడుతూ వున్నది. ఈ మహోత్సవం దిగ్విజయంగా జరిపే బాధ్యత అంతా శక్తిసింహుడికే వప్పజెప్పాడు రాజు. శక్తిసింహుడు తన అయిష్టతను ఎంతమాత్రమూ పైకి తెలియనియలేదు.

పురుడు రావటంతోనే ఆస్థానవైద్యుడు రాణినాడి పరీక్షించాడు. అంతా సవ్యంగానే వున్నదన్నాడు. బాలెంతకు అవసరమయిన మందులు ఇచ్చి, దర్బారులోని మహోత్స





వానికి తనుకూడా పోయాడు. అక్కడ రాజు అతిథులందరకూ స్వయంగా ఆహ్వాన మిస్తున్నాడు.

రావలసిన వారందరూ వచ్చేవారు. బిడ్డడి పేరు లిఖించటానికిని దర్బారులో గ్రంథం తయారుగా వున్నది. మ హే త్వ వానికి వచ్చిన ఇరుగు పొరుగు రాజులందరూ వారువారు కూర్చుకొని వచ్చిన పేర్లను ఎప్పుడు గ్రంథంలో లిఖిద్దామా అని ఆత్రంతో వున్నారు. అన్నీ అమరిపోయినై. ఇక రాణి రావటమే తరువాయి.

అక్కడ అంతఃపురంలో రాణికి ఎప్పుడు కునుకు పట్టుతుందా, ఎప్పుడు మందుకలిపి

బిడ్డడికిద్దామా అని దాది క నిపెట్టుకుని వుంది. ఆమె అలా కన్నుమూసిందో లేదో రొండినున్న మందుపాట్లం తీయబోయింది. ఇంతలో రాజుపంపిన పరిచారికవచ్చి గది వాకిట నిలబడి, "అమ్మా! అంతా తమ రాకకు ఎదురుచూస్తున్నారు" అని చెప్పింది.

దాది వులిక్కిపడింది. రొండినున్న పాట్లం తియ్యలేదు. రాణిని మేల్కొల్పి, "అమ్మా! మహారాజువారు కబురంపారు. ముస్తాబుఅయి త్వరగా వెళ్ళాలి" అని తొందరపెట్టింది.

రాణిలేచింది. ముస్తాబు చేసుకొంటోది. ఈ అదునుచూచి, దాది మందుని బిడ్డడిచ్చే పాలల్లోకలిపివేసింది. తొట్టిలోవున్న బిడ్డడిని తీసుకుంది. తీరా పాలు పట్టబోయేటంతలో మళ్ళీ కబురువచ్చింది, అందరూ కనిపెట్టుకొని వున్నారని.

ఈ కబురు వినగానే రాణి "ఓసీ, దాదీ! నువ్వు బిడ్డణ్ణి ఎత్తుకుని ముందుగా సాగుతూ వుండు. వెనకాతలే వచ్చేస్తున్నానని రాజు వారితో మనవిచెయ్యి" అన్నది.

దాది మారుమాట చెప్పలేకపోయింది. బిడ్డడినెత్తుకొని దర్బారుకు బయలుదేరింది. ముందు దాసదాసీజనం బారులుతీర్చి

నడుస్తున్నారు. దాది ఒకచేత్తో బిడ్డనెత్తుకుని ముందు నడుస్తున్న పరిజనాన్ని రెండోచేత్తో సర్దుతూ వారివెనుక వెళుతున్నది. దర్బారును సమీపించారు. దర్బారువాకిట శక్తి సింహుడు నిలబడివున్నాడు. తను చెప్పిన పని పూర్తిచేసి, బిడ్డడు చనిపోయాడనే కబురు తెస్తుందికదా అని ఎదురు చూస్తున్నాడు. అందుకు బదులుగా యివ్వుడు బిడ్డడిని ఎత్తుకొని దాది రావటం కనబడేసరికి, అతడు ఉగ్రుడైపోయాడు. నిలబడిన చోటునుండి కదలకుండానే దాది వైపు తీవ్రంగా చూచాడు.

దాది బిత్తరబోయింది. బిడ్డ జారి కింద పడి కెప్పుడున్నది. అయితే మేళతాళాలతో మారుమోగుతున్న ఆ సమయంలో బిడ్డడి ఏడుపు ఎవరికి వినబడుతుంది?

దాదికి ఒళ్ళు కంపించిపోయింది. గభీమని బిడ్డను లేవదీసి మామూలుగా ఎత్తు కున్నది. అందరూ దర్బారు మందిరము చేరుకున్నారు. రాణిగారు వెనకాతలే వస్తానన్నారని దాది రాజుకి చెప్పింది.

ఇది విన్న రాజు ఆశ్చర్యపోయాడు. "కబురుమీద కబురువెళ్ళినా రాణీరాలేదు సరికదా, బిడ్డడిని ఒంటరిగాకూడా పంపిందే.





ఒకవేళ స్వస్థతగా లేదేమో! తమరొక్క పర్యాయంవెళ్ళి రాణివారిని చూచిరండి" అని ఆస్థానవైద్యుడిని పంపాడు.

ఆస్థానవైద్యుడు వెళ్లి రాణిని దర్శించి తను వచ్చినపని మనవిచేసుకొన్నాడు.

రాణి చిరునవ్వునవ్వి, "మరేమీలేదు. కొంచెం నీరసంగావున్నది. అందువల్ల బిడ్డని ముందుగా పంపాను. మీకు అనవసరంగా శ్రమకల్పించాను" అని నొచ్చుకొన్నది.

"ఎంతమాట! ఎంతమాట!! ప్రభువుల సేవకంటే మాకుకావలసింది ఏమిటుంది? తమరు ఈమందు పుచ్చుకోండి. నీరసం తగ్గిపోయి కులాసాగా వుంటారు" అంటూ

ఆస్థానవైద్యుడు, ఎదోమందు తీసి రాణికి అందించాడు.

రాణి అందుకొంటూ "ఇక తమరు వెళ్ళండి. క్షణంలో నేనూవచ్చి చేరు కుంటున్నానని నామాటగా మహారాజు వారికి మనవిచేయండి" అన్నది.

ఆస్థానవైద్యుడు తిరిగివచ్చి, "మరేమీ లేదు మహారాజా! వచ్చిబాలెంత కనుక కొంచెం నీరసంగా వున్నారు. అది తగ్గబానికి ఔషధంయిచ్చి వచ్చాను. మరొక్క క్షణంలో వారూ చేరుకోగలరు" అని మనవి చేసుకున్నాడు. రాజు స్థిమితపడ్డాడు.

శుభ ముహూర్తం ఇంకొక్క అరగంట మాత్రమే వున్నది. అయినా, రాణి రావడం కనపడలేదు. అందుచేత 'నీవేపోయి దగ్గరుండి రాణిని తీసుకురా' అనిచెప్పి రాజు దాడిని మళ్ళీ పంపించాడు. బిడ్డనెత్తు కునే దాది మళ్ళీ అంతఃపురానికి వెళ్ళింది.

రాణిగారి శయ్యాగృహం సమీపించ బోయేసరికి, లోపలినుంచి ఒక వృద్ధురాలు బయటికివచ్చింది. ఈమె ఎవరికి తెలియని కొత్తవ్యక్తి. ఆమె దాడివేపు మిరిచూచి,— "బిడ్డను మళ్ళీ పడవేసేవ్, జాగ్రత్త!!" అని హెచ్చరించింది.

చందమామ

ఈమాటకు దాది ఉలిక్కిపడి,—
 “ఎవరవు నీవు? అంతఃపురంలోకి నిన్ను
 ఎవరు రానిచ్చారు? నాసంగతి నీకెలా
 తెలిసింది? నన్ను అజ్ఞాపించటానికి నువ్వు
 ఎవరవు? ఘోషా నీదారిని. ఎలా వచ్చావో
 అలా వెళ్లిపో” అని బూకరించింది.

వృద్ధురాలు చలించలేదు. నిలకడగా
 అలానే నించుని,—“ వెళ్ళతాలే. నీకు ఒక
 మాట చెప్పిపోవటానికిని వచ్చాను. జాగ్ర
 త్తగా విను. ఇప్పుడు రాజ్యంలో అమలు
 జరుగుతున్నది మూఢాచారం. ఎవరెవరో
 వచ్చి పేర్లు రాయడం ఏమిటి? ఆ పేర్లన్నీ
 పదహారేళ్లవరకూ దాచివుంచడ మేమిటి?
 అందులోనించి ఒకపేరు ఎంచుకోవడ
 మేమిటి? ఎవరికితోచినపేరు వారు ముచ్చ
 టగా పెట్టుకొనటానికి స్వతంత్రత లేకపోవడ
 మేమిటి? ఈ దురాచారం ఇంతటితో అంత
 రించాలి. ఇప్పుడు పుట్టినబిడ్డకు మహారాజు
 జ్ఞాపకార్థం ‘దేవసింహుడు’ అని పేరు
 పెట్టమన్నానని మీ రాజుతో చెప్పు. తలి
 దండ్రుల పేరు నిలబెట్టడమే వంశానికి
 మర్యాద!” అని చెప్పింది.

దాది అవేశంతో “ఓనీ, శకునపక్షి!
 ఎక్కడ దాపరించావే? తలిదండ్రులు



జీవించివుండగా ఆపేరు శిశువుకు పెట్ట
 వచ్చునా? ఎటువంటి ఓటిమాట వచ్చింది
 నీ నోటివెంట? పైగా, తరతరాలుగా
 వస్తున్న ఆచారాన్ని ఉల్లంఘించమంటావా?
 ఏమిటి విచ్చికూతలు? ఏమిటి అపశకునపు
 పలుకులు? ఉండు నీభరతం పట్టిస్తా.
 విమనుకున్నావే! రాజుగారితో చెప్పివస్తా
 ఉండు” అంటూ దర్బారుకు పోబోయింది.

పోబోతున్న దాదిని వృద్ధురాలు వెనక్కు
 లాగి, “తొందరపడకు. నీవు రాజుతో చెప్ప
 వలసినవార్త వున్నదిలే. చెప్పి వద్దువు
 గానిలే” అంటూ అదృశ్యరూపం పొంది
 కిటికీగుండా ఎగిరిపోయింది.

దాది, అవేశంతో ఉరకలేసుకుంటూ బిడ్డ నెత్తుకుని దర్బారుకు పరుగెత్తింది.

అక్కడ దర్బారులో 'రాజీగారు ఇంకా రాలేదేమిటి? ఇంకా రాలేదేమిటి?' అని అందరూ ఎదురుచూస్తూ వున్నారు. ఇంతలో దాది ప్రవేశించింది. దాది కంగారుతో వుండటం చూచి, రాజు కంగారుపడ్డాడు. రాజు కంగారుపడటం చూచి, మంత్రిలూ, మహాత్మ్యవానికి వచ్చిన రాజులూ లక్షల కొద్దీ ప్రజా సందిగ్ధంలో పడ్డారు.

దర్బారు దర్బారంతా కారణం తెలియ కుండానే అట్టుడికినట్టు ఉడికిపోతున్న సమయంలో కోటలో గంటలు వినిపించినై. అయ్యో! అవి మామూలుగంటలు కావు. మరణగంటలు !!!—అందరూ నిశ్చేష్టులయ్యారు. శరీరాలు కంపించిపోతున్నాయి. పంటమీద చైతన్యం లేకుండానే ఒక్కొక్కళ్ళు గంటలు లెక్కిస్తున్నారు.

అనాధరాజ్యంలో ఇదివరక అచారం : రాజకుటుంబంలో ఎవరైనా చనిపోతే, ఆ చనిపోయిన వ్యక్తికి ఎన్ని విళ్ళున్నాయో అన్ని గంటలు కొడతారు. ఇప్పుడు ఎవరు మరణించారో గంటలు పూర్తిఅయ్యేవరకూ ఎవళ్ళకూ తెలియదాయె. భయంతో భీతా హంతో హడిలిపోతూ, ఒక్కొక్కళ్ళూ ఒకటి ...రెండూ...మూడూ...అంటూ గంటలు లెక్కిస్తున్నారు.

అలా వరసని ముప్పైతొమ్మిది గంటలు కొట్టి అగింది. ముప్పైతొమ్మిది విళ్ళు రాజ కుటుంబంలో ఎవరికి వున్నాయో అని ప్రజలు గుసగుసలాడజొచ్చారు. ఎక్కడి జనం అక్కడనే చెల్లాచెదరై, వర్తమానం తెలుసుకోవాలనే తహతహతో కోటవేపు పరుగులెత్తసాగారు. ఇక నిప్పుడు దర్బారు లోనేకాదు, కోటలోకూడా సంతోషమంతా కల్లోలంగా మారిపోయింది! (ఇంకావుంది)





2

ప్రజలంతా గంట స్తంభం దగ్గరకు పరుగు లెత్తి గంటలు లెక్కిస్తున్నారని చెప్పాం కదా? అయితే, యింతలో రాణి చనిపోయి నట్లు గంట స్తంభానికి కబురు ఎలా వెళ్లింది? నిజానికి, రాణి చనిపోయినట్లు ఒక్క వృద్ధు రాలికితప్ప మరో వురుగుకి తెలియదే. అంతే కాదు. గంట స్తంభంవద్ద కాపలావాడితోసహా అందరూ దర్బారులోనే వున్నారాయె!

ఎప్పుడైతే గంట చెవినిపడిందో, గంట స్తంభం కాచే కాపలావాడుకూడా నివ్వెర పోయాడు. ఎవరో అటగేటితనానికి గంట మ్రోగిస్తూవుండివుండాలి. ఒక్క క్షణం అలస్యంజరిగినా రాజ్యమంతా అల్లకల్లోలం అయిపోతుంది. అందుచేత ఒక్కపరుగున వెళ్ళి గంట స్తంభం చేరుకొన్నాడు. చూడగా

గంటలు కొడుతున్నది ఒక వృద్ధురాలు! అయితే అప్పటికప్పుడే ఆమె ముప్పైపుతేమ్మిది గంటలూ కొట్టటమూ, ప్రజలంతా అక్కడికి చేరిపోవటమూకూడా జరిగింది. ఇలాంటి దారుణానికి ఒడిగట్టిన ఆ వృద్ధురాలిని అమాంతంపట్టి చీల్చివెయ్యాలనే తలంపుతో ఆమెని పట్టుకోబోయాడు. కాని వృద్ధురాలు అదృశ్యరూపం పొంది ఎగిరి చక్రాపోయింది.

కాపలావాడు గజగజ వణికిపోయాడు. రాణి చనిపోయిందా? ఎలానమ్మటం? ఈ వార్త ప్రజలలో పాకిపోకముందే నిజమో అబద్ధమో తను తెలుసుకోవాలి. అక్కడ చేరిన గుంపును నెట్టుకొని ఒక్కపరుగున అంతఃపురంలో చొరబడ్డాడు. రాణి శయ్యా గృహం ప్రవేశించాడు. రాణి చిరనిద్రలో



వుండటంచూచి నివ్వెరపోయాడు. జలజల కన్నీరుకారుస్తూ, బరువుగా అడుగులు వేసు కొంటూ గదిలోంచి బయటకువచ్చేగాడు.

అప్పటికే గంటస్తంభంనుంచి మరలి అంతా తిరిగి అంతఃపురానికి చేరుకున్నారు. రాణి శయ్యాగృహంలోంచి దుఃఖనము ద్రంలో మునిగివస్తున్న కాపలావాడినిచూచి అంతా వారికి తెల్లమైపోయింది. అంతఃపుర మంతా "రాణీ, ...రాణీ" అనే కేకలతో మారుమ్రోగిపోతున్నది!!

ఇక అక్కడ రాజుపరిస్థితి ఎలావున్న దంటే—ఎప్పుడైతే మరణగంట చెవిని పడిందో అప్పుడే గుండెదడ పట్టుకున్నది.

ఒక్కొక్కగంట కొట్టినప్పుడల్లా, తన గుండె మీద సుత్తివెబ్బ కొట్టినట్టే అనిపించింది. ముప్పైతొమ్మిదోగంట చెవిని పడిపడటం తోట, రాజు కూర్చున్నవాడు కూర్చున్నట్టే సోలిపోయాడు. ఐతే చూడవచ్చిన రాజులు తప్ప, రాజపరివారంలో ఒక్కరూ అక్కడ లేరు. వాళ్ళు రాజుసంగతి మరిచిపోయి, గంటస్తంభంవైపుకి పరుగులెత్తారు.

తీరా యిప్పుడు అంతా తెలిసివచ్చిన తర్వాతగాని ఎవరికీ రాజుసంగతి స్ఫురణకు రాలేదు. "అయ్యో! అంతా యిక్కడనే వున్నామే. బావ ఏమయ్యాడో" అంటూ కంగారుపడ్డాడు శక్తిసింహుడు.

"అవును. ఇది మహాకలవర సమయం. బావగారు దర్బారులోనే వుండివుండాలి. మీరువెళ్ళి వారిసంగతిచూడండి. క్షణంలో నేనూ వచ్చేస్తున్నా" అన్నాడు మంత్రి.

శక్తిసింహుడు బయలుదేరాడు. అతని వెనుకనే తక్కిన పరివారం కదిలారు. వాళ్ళతోపాటు ఆస్థానవైద్యుడూ, దాదీకూడా పోబోయారు. మంత్రి వాళ్ళనిద్దరినీ చూచి "ఆగండి" అని గద్దించాడు.

ఆస్థానవైద్యుడూ, దాదీ తెల్లబోయారు. "వీళ్ళనిద్దరినీ వేరువేరుగా బంధించి

వుంచండి" అని భటులకు ఆజ్ఞాపించాడు. భటులు వాళ్ళని తీసుకుపోయారు.

తక్షణమే మంత్రి, రాణి శయ్యాగారం తాళంవేయించి, దర్బారు చేరుకున్నాడు. మహారాజును అనేకవిధాల ఓచార్చాడు. కాని, ఎంతచెప్పినా మహారాజుకు దుఃఖం అగలేదు: "మంత్రి! రాణితోనే పోయింది నాబిరుకు. లేకలేక పుట్టిన బిడ్డడిని కళ్ళారా చూచుకొనకుండానే కన్నుమూసింది రాణి. దిక్కుమాలిన దేశాచారం. తలకొక పేరూ రాసుకురావడమట. ఎవడు రాసినపేరులో ఏమి అపశ్రుతి పలికిందో, బిడ్డడికి తల్లి గండం పట్టుకుంది! నారాణి చచ్చి పూరు కుంది!!

"నాబిడ్డడికి ఎవ్వరూ పేరుపెట్టవద్దు. దేశాచారంకాదు, దేవునిజ్ఞ అయినానరే, ఉల్లంఘించి తీరుతాను, నా బిడ్డడికి నా రాణిపేరే పెట్టండి. నారాణి దేవప్రియ. నా బిడ్డమే దేవసింహుడు. ఏమి, మంత్రి!—నామాట పాటిస్తావా?" అని పూరుకున్నాడు.

అందుకు మంత్రి "తప్పకుండా పాటిస్తాను, మహారాజా!—దేవసింహుడు... చక్కటిపేరు. మాతల్లిని స్మరించటంకంటే మాకు కావలసిన దేమిటి? ఈ పేరుపెట్టి



పిలవటానికి లోకమంతా సంకోషిస్తుంది" అనిచెప్పి రాజును పూరడించాడు.

ఇక్కడ మంత్రి, రాజు మాటాడుతూ వుండగా, శక్తిసింహుడు కోటలోకి వెళ్ళాడు. వెళ్ళేసరికి వృద్ధురాలి వింతవైచం, చైద్యుడ్ని దాదినీ అదుపులో వుంచటం, శయ్యాగారం తాళంపతటం—ఈమొదలైన సందర్భాలన్నీ తెలిసివచ్చినై. తీవ్రంగా ఆలోచించాడు. దాదినీ వుంచిన తావుకు వెళ్ళాడు.

"దాదీ!—కథ అడ్డుతిరిగింది. తలచిన ఉద్దేశాలన్నీ తారుమారయినై. నిన్ను పెద్దలు విచారణ చేయవచ్చు. నీవు దోషివని వారు తీర్మానించవచ్చు. నీకు మరణశిక్ష విధించ



పచ్చు. భయపడకు. నీప్రాణానికి నాప్రాణం అడ్డువస్తే, నిజంమాత్రం వెల్లడించకు" అని ధైర్యం చెప్పాడు.

రాణికి ఈ తరక్రిమలు జరిగిపోయినై.

తర్వాత మరిరెండు రోజులకు మంత్రి అస్తాన వైద్యుడిని, దాదాని దర్బారుకు రప్పించాడు. విచారణ చూడవచ్చినజనంతో దర్బారు కిక్కిరి లాడుతున్నది. మొట్ట మొదట మంత్రి అస్తానవైద్యుడిని విచారించాడు: అందుకు అస్తానవైద్యుడు—

"మంత్రిపుంగవా! కన్నతల్లినుంచి దేవప్రియ విషయంలో యిలా జరిగిందంటే, చాలా విధూరంగావున్నది. మీకంటే ఎక్కు

వగానోకిస్తున్నానునను. మీకంటే ఎక్కువగా ఆశ్చర్యపడుతున్నాను. కాని యిందులో ఏదో మోసం జరిగింది. ఇది ముమ్మాటికి నిజం. దేవి మరణానికి, లోకానికి జవాబు చెప్పవలసిన బాధ్యత మీకంటే నాకే ఎక్కువ. కనుక నిజం తెలుసుకోటానికి నా శాయశక్తులా ప్రయత్నిస్తాను. ఇందుకు గాను ముందుగా మనం, ఒక్కపర్యాయం రాణివారి శయ్యాగృహం పరిశీలించిరావటం అవసరం" అన్నాడు.

అదేప్రకారం వైద్యుడిని వెంటబెట్టుకొని మంత్రి, రాణిశయ్యాగృహం చేరుకున్నాడు. అప్పుడు వైద్యుడు అక్కడ బల్లమిదవున్న పస్తువులన్నీ ఒక్కొక్కటిగా పరిశీలించాడు. బల్లమిదనున్న పాలలోటా పడిపోయి పాలు ఒలికిపోయినై. అంతకుమిసహ, మరొక అచూకి ఏమీచిక్కిందికాదు. నిస్పృహచెంది బయటికి వస్తుండగా, వైద్యుడి దృష్టి అప్రయత్నంగా గదిలో ఒకమూలని పడివున్న ఒకపస్తువుపైన పడింది. దగ్గిరికి వెళ్ళి చూడగా అది ఒక చచ్చిపడివున్న పిల్లి.

ఇది కంటపడగానే మంత్రి, వైద్యుడూ ఒకరిముఖాలు ఒకరు చూచుకున్నారు. అప్పుడు వైద్యుడు ఒలికిపోయివున్న పాల

వంక చూపుతూ, “ఈ పాలు విషపూరితమైనవని తోస్తుంది. నేను యిచ్చిన మందు ఆ పాలల్లో కలిపివుచ్చుకొని వుంటుంది రాణి. ఇతే, పాలల్లో విషం ఎలా కలిసిందో! అది నిలకడమీదనే తెలియాలి” అన్నాడు.

“నిలకడమీద ఎలాగా తెలిసిపోతుందనుకోండి. అయితే, బిడ్డడికిచ్చే పాలల్లో విషం కలిసిందీ అంటే, అది ఎలా జరిగిందో దానికి తెలిసివుండాలి. కనుక మనం యిప్పుడే అమెని విచారించువాం” అంటూ వైద్యుడితోసహా మంత్రి దర్బారు చేరుకొన్నాడు. దానిని విచారించాడు మంత్రి.

దాది: “స్వామీ!—ఆ లోటలో ఉన్నవి బిడ్డడిపాలు. నేనే అక్కడ పెట్టాను. పాలు పట్టుదామనుకునేటంతలో ఒక వృద్ధురాలు వచ్చింది. నన్ను బెదిరించింది. నేను హెచ్చరిక పోయి, ఈ మాట చెప్పటానికే ప్రభువుల వారివద్దకు పరుగెత్తుకువచ్చాను. అంతలోనే గంటలు వినబడినై. గంటలు కొట్టినదీ ఆ వృద్ధురాలేనని గంటలు వాడు చెప్పనే చెప్పాడుకదా! ఆ దుర్మార్గురాలే పాలలో విషం కలిపివుంటుంది. ఇంకా నయం. కొంచెం సేపుంటే, తెలియక ఈ పాలు బిడ్డడికికూడా పట్టివుండును. బిడ్డడి ప్రాణానికి



కూడా మోసం వచ్చివుండేది. ఈ బిడ్డను ఎంతో ఆదృష్టవంతుడు. అందుకనే దేవుడు కాపాడాడు” అని చెప్పింది.

“ఎవరీ వృద్ధురాలు?—ఆ మెది యే వూరు? విదేశం? ఆమెకు ఇక్కడ ఏమి పని? అనలు ఈ లోపలికి ఎలా ప్రవేశించింది? పాలలో విషం కలపడమేమిటి? ఎవరూ లేకుండాచూచి మరణగంటలు కొట్టడమేమిటి? ఇన్ని దుండగా లూచేసి పట్టుబడకుండా మాయం కావడమేమిటి?” ఈ ప్రశ్నలకు బాబుతెలియక మంత్రి, వైద్యుడూ ఆలోచనలో పడ్డారు. తక్కిన వాళ్లంతా తెల్లబోయి కూర్చున్నారు.



అప్పుడు మంత్రి భటులతో "ఆ వృద్ధురాలు మానవాతిథమయినదిగా కనబడుతున్నది. అమెకు ఈ కొటతో గట్టి సంబంధమున్నట్లు తోస్తున్నది. నిజానిజాలు తెలిసే వరకూ ఏమనుకోటానికి వీలులేకుండా వున్నది. అమె రాకపోదు. మళ్ళీ కొటలోకి వస్తుంది. కనిపెట్టివుండండి" అని హెచ్చరించాడు. ఆ వృద్ధురాలు వచ్చేవరకూ దాదినీ, వైమ్యుణ్ణి అదుపులో వుంచమన్నాడు.

* * * *

రోజులూ, నెలలూ గడిచిపోతున్నై. రాజభటులు యావన్నుండి మరొక వ్యాపకం లేకుండా వెయ్యికళ్లతో కనిపెట్టుకుని చూస్తు

న్నారు—వృద్ధురాలు తెరిగి ఎప్పుడు కంటబడుతుందా, ఎప్పుడు చిల్చిచెండాడుదామా అని. కాని ఎంతకూ వృద్ధురాలి బాడ ఏమీ తెలియరాలేదు. అందరూ నిస్పృహచెందారు. ఇక రాజుసంగతి చెప్పనే అక్కర్లేదు. రాణి పాపటంతోటే మనః స్తమితం తప్పింది. మంత్రి, బావమరిది ఎంత ధైర్యం చెప్పినా ఫలితం ఏమీ కనుపించలేదు. క్రమంగా, అరోగ్యంకూడా క్షీణించసాగింది.

రాజు బావమరిదిని పిలిచి, పిల్లాబెల్లాతో సహా వచ్చి కొటలోనే వుండిపోమ్మన్నాడు.


శక్తిసింహుడికిమాత్రం అంతకంటే కావలసిందేమున్నది? మరునాడే కుటుంబంతోపచ్చి రాజభవనంలో ప్రవేశించాడు.

శక్తిసింహుడే రాజ్యభారం వహించాడు. ఇక యువరాజు—నామకరణంనాడు దాది చేతులలోంచి జారిపడ్డ క్షణమే మొదలు, పనివాని అరోగ్యంచెడింది. కళ్ళకళలాడే అముఖంలోని చిరునవ్వు అనాటితోనే అంతరించింది. అంతకంటే ఘోరం! ఒక్కొక్కరోజు పైబడినకొద్ది శరీరమంతా పెరుగుతూవున్నా, కాళ్ళు మాత్రం సన్నబడటం మొదలుపెట్టి, దాదాపు చీపురుపుల్లలుగా తయారయినై. ఆ కాళ్ళల్లో వీసమెత్తు సత్తువలేకుండా

పోయింది. కాళ్ళు వుండికూడా కుంటివాడే అయ్యాడుపాపం. అయితే ఈసంగతి రాజు దాకా పోనలేదు. రాజే కాదు, ఇప్పుడు యువరాజుని పెంచుతున్న దాదికితప్ప మరొకమనిషికి ఈ గుట్టు తెలియకుండా శక్తిసంహుడు కట్టుదిట్టం చేశాడు. ఎంతో జాగ్రత్తగా మసలుకొంటూ రోజుకొకటి రెండు పర్యాయములుమాత్రం పొత్తిళ్ల గుడ్డలతో యువరాజుని తీసుకువెళ్లి రాజుకి చూపుతుండమని దాదికి హెచ్చరిక చేశాడు.

చిన్నవాడిని చూచినప్పుడల్లా రాజు "నాతండ్రి చిరునవ్వు నారావేలేటే మాయ మైంది. పాపం, పసికూన. ఎలా పెంచు తారో!" అని నిట్టూర్చేవాడు. యువరాజు ముఖం కళావిహీనంగా వుండటానికి కారణం కొంతవరకు తల్లిలేని లోపమే అయినా, అంతకంటే ముఖ్యం అరోగ్యం చెడిపోవడమే అని పాపం రాజుకేం తెలుసు?

మూడేండ్లు గడిచినై. దేవసంహుడు ఈపాటికి నడకనేర్చి వుండాలి కదా? ఐనా, దాది చిన్నప్పటి లాగనే ఇంకా బిడ్డకు గుడ్డలుకప్పి ఎత్తుకువచ్చి చూపుతున్నది. ఇదిచూచి రాజు "జాగ్రత్తగా పెంచ



మంటే మరి అంత చంకదిగకుండా చెయ్యమనా? అదీ అంత మంచిదికాదు. నడవవలసిన వయస్సులో నడవనివ్వాలి. ఏదీ ఒక్క మారు దించు. నాతండ్రి తప్పటడుగులు వేస్తూవుంటే కళ్లారా చూస్తాను" అన్నాడు.

ఏమిచెప్పాలో తోచక, దాది దిక్కులు చూడసాగింది. సరిగా అదేసమయంలో శక్తి సంహుడు అక్కడే వుండటం సంభవించింది. దాది పడుకున్న అవస్థ గ్రహించాడు. అమె బవాబు చెప్పేటంతలో తనే కలగజేసికొని "క్షమించాలి. మీతో ఒక మనవి చేవామని చాలకాలంగా అనుకుంటున్నాను. అయితే,

అదేమంత పెద్ద విషయంకాదు కనుక, పని గట్టుకొని చెప్పలేదు. మరొకలాగ..." అని అగాడు.


"చెప్పవోయ్ బావా! నాదగ్గిర సందేహ మెందుకు?" అన్నాడు రాజు.

"మరేమీలేదు. మన చిరంజీవిసంగతే. పుట్టినది మొదలుకొని చూస్తున్నాను. బిడ్డడి కాళ్ళు అంత బలంగా కనుపించటంలేదు. తక్కిన అవయవాలన్నీ చక్కగా పెరుగు తున్నవికాని, కాళ్ళలోమాత్రం ఏదో లోపం కనిపిస్తున్నది. ఇందుకు అసలు కారణం ఏమైవుంటుందా అని తెలుసుకోవటానికి యెంతో ప్రయత్నించాను. కాని ఏమీ బోధపడిందికాదు. అందుకనే బహుశా దాది బిడ్డడిని క్రిందకు దింపకపోవడం" అని ఎంతో సమ్రతగా మనవిచేసుకున్నాడు శక్తిసింహుడు.

రాజు తెల్లపోయాడు. కోపంకూడా వచ్చింది. "ఇంతకాలంగా ఈ విషయం

నాకు తెలియజెయ్యకపోవటానికి కారణం? ఏదీ, బిడ్డడిని ఇలా యివ్వు" అంటూ దాది చేతిలో బిడ్డడిని అందుకున్నాడు. కాళ్ళపైనున్న గుడ్డలు తొలగించి ఒక్క చూపు చూశాడు. కృశించిపోయి, ఎముక అయినా పున్నదా లేదా అనే నీరసస్థితిలో పున్న ఆ కాళ్ళనుచూచి రాజు కొయ్యబారి పోయాడు. కొద్దిసేపటికి తెప్పరిల్లుకుని, "దారుణం!-తక్షణమే ఘనవైద్యులని రప్పించండి. పొండి" అని బొబ్బలుపెట్టాడు. రాజ్యంలోని ఘనవైద్యులంతా వచ్చారు. అన్నిరకాల చికిత్సలూ చేశారు. కాని, ఫలితం కనుపించలేదు.

రాజు ఎడబాటుతోనే కృంగి కృశించి పోయాడురాజు. తలవనితలంపుగా వచ్చిన ఈ అవాంతరంతో పూర్తిగా మంచంపట్టాడు. కాలం సమీపించిందని గుర్తించు కొన్నాడు. తనూ పోతే మరి యువరాజుకి దిక్కెవరు? [ఇంకా వుంది]





3

‘త్రనూ పోతే మరి, యువరాజుకి దిక్కెవరూ?’—ఈ సమస్యతో కృపా సింహుని మనసు వేగిపోయింది. వేగిపోవడ మేమిటి! బెంగతో మరి కొద్దిరోజులకే రాణిని చేరుకొన్నాడు II తండ్రికూడా గతించటంతో ఇప్పుడు పాపం, దేవసింహుడు కేవలమూ దిక్కులేని పక్షి బాపాయివాడు.

‘పసివాడు సొట్టవాడు. తల్లిలేదు. తండ్రి లేదు. ఈ నిసుగును ఆడుకొనేవారెవరు?’—రాజ్యంలో ఎవరినోట విన్నా ఇదే మాట. ఇదే ఆలాపన. ‘రాజుకుమారుని గతి ఏమిటి కాబోతుందా’ అని ప్రతివాని హృదయమూ తల్లిడిల్లిపోసాగింది.

రాజ్యమంతా ఈ విధంగా అట్టుడికి పోతున్న సమయంలో ప్రజల తాపాన్ని

అణచగల ఒక చిన్న సంఘటన బరిగింది. బాపమరది మృతికి ఆపారమైన దుఃఖంతో కుమిలిపోతున్న శక్తిసింహుడు కొంచెం తెప్పరిల్లి, ముఖ్యులనందరినీ దర్బారుకు రప్పించాడు. తీరని సంతాపంతో అందరి యెదటా ఇలా విన్నవించాడు:

“అయ్యా!—ఈ రాజ్యాన్ని దిగ్విజయంగా నడిపిస్తూవచ్చిన సమర్థులు మీరు. మీ సలహాలవల్లనే మా బాపమరది మన రాజ్యాన్ని రామరాజ్యంగా పరిపాలించ గలిగాడు. ప్రజలందరూ సుఖవంతులను చేయగలిగాడు. అట్టువంటి నా బాపమరదిని బ్రతికించుకోలేకపోయిన దురదృష్టవంతు డను నేను. అకస్మికంగా అక్క దివికేగి నన్ను శోకంలో ముంచివేసింది. ఆ కంటితడి

‘చందమామ’



అరకుండానే, అయ్యో!—నా బావమరది నన్ను దగాచేసి విడనాడిపోయాడు!!— ఇలా దెబ్బమీద దెబ్బ తగిలినందుకు నే నేనాడో చచ్చిపోయి ఉండవలసింది. కాని, ఈ దురదృష్టవంతుడు—అభాగ్యుడు— ఇంకా జీవించి వున్నాడంటే ఎందుకో మీరే ఊహించుకోగలరు... ఇదేగో! ఈ పసివాడి కోసం! అంగవికలుడైన ఈ నిసుగుకోసం!!— అక్కా బావా, ఇద్దరూ కలిసి ఈ చిన్న వాడిని నా చేతులలో పెట్టిపోయారు. వీడిని ఏమిచేయటమో తోచక, ఇంకా బ్రతికి వున్నాను. వీడిని ఎలా కాపాడటం? బుద్ధి మంతులైన మీరంతా బాగా యోచించి ఏదో

చొకటి నిశ్చయించి చెబితే, వీడిని మీకు వప్పగించివేసి, నా దారి నేను చూచు కొంటాను. తలుచుకున్నంత మాత్రంచేతనే ఈ పసివాని చరిత్ర గుండె పగలకొడు తున్నది. నిరంతరమూ చూస్తూ యెలా ఉండగలను! అంటూ సభవారికి ప్రశ్న వేశాడు. వేసి ఊరకున్నాడు.

శక్తిసింహుని వాక్కులకు అందరూ దిగ్భ్రమచెందారు. ఒకరి మొగాలోకరు చూచుకొన్నారు. అప్పుడు ముఖ్యులలో ఒక ముసలి ఉద్యోగి సాహసించి లేచి, "రాజా!— మాకు పట్టుకొన్న విచారాన్ని నోటిమాటలతో వెల్లడించలేము. కన్నతండ్రివంటి కృపా సింహుడు తరలిపోయినా, ఈ నిసుగు ఉన్నాడని సంబరపడదామంటే వీలుగాక పోయే! ఇటువంటి పరిస్థితులలో నీవున్నా విరక్తి చెందితే కుర్రవాని గతి యేంకాను? ప్రజల గతి యేమి కాను? ఏవిధంగా చూచినా రాజుతరువాత రాజంతటివాడివి. నీకంటే కుర్రవాడికి పోషకులెవరు? నీవే పోషించాలి. మా మనవి మన్నించు, విరక్తి భావం విడిచిపెట్టు, బిడ్డడిని గద్దెయెక్కించి నీవు పాలించు. ఇలా చేయడంపల్ల అటు రాజు ఆత్మకూ శాంతి చేకూరుతుంది, ఇటు

రాజ్యంలోనూ శాంతి నెలకొంటుంది' అంటూ ప్రాధేయపూర్వకంగా వేడుకొన్నాడు.

దర్బారులో కక్కిన అందరూ ఒక్క మారుగా లేచి, ఏకకంఠంతో "రాజా!—అయన చెప్పింది చాలా బాగున్నది. రాజకుమారునిపేర నీవు పాలించటమే మూ అందరకూ సమ్మతం" అన్నారు.

అందరి అభీష్టాన్ని తలదాల్చి శక్తి సింహుడు రాజ్యభారం వహించి, పరిపాలన సాగిస్తూవున్నాడు. అతని పరిపాలన జన సమ్మతంగానే ఉంటూవచ్చింది. ప్రతి విషయంలోనూ మంత్రి సామంతులనూ, ముఖ్య ఉద్యోగులనూ సలహాపొంది మరి వివరాలనా చేసేవాడు. స్వతంత్రించి ఏదీ చేయక, తను నిమిత్తమాత్రుడుగా మాత్రమే పాలనసాగిస్తూ ఉండేవాడు. ఈ కారణంచేతనే అందరకూ శక్తిసింహుని పైన సమ్మతం కుదిరింది. అతను ఏదైనా పనివాని క్షేమంకోసమే చేస్తున్నాడనే విశ్వాసం బలపడింది.

రాజ్యభారం వహించాడేకాని, శక్తి సింహుని మనసులో ఆ వృద్ధురాలిని గురించిన ఆందోళన తొలగలేదు. ఎందుచేతనంటే ఏరోజునైతే రాజ్యభారం వహించాడో



ఆరోజేమొదలు శక్తిసింహుడు కంటినిండా నిద్రపోయి ఎరుగడు. ఎడతెగకుండా పీడ కలలు వస్తువేవి. ఒక్కొక్కప్పుడు కలలో ఆ వృద్ధురాలు, భయంకరరూపంతో కనుపించి హడలగొట్టేది. ఇలా జరుగుతుండటం వల్ల త్వరలోనే ఆ వృద్ధురాలు వస్తువని, తన బంధారం బయటపెడుతుందని శక్తి సింహుడు భయపడిపోయాడు.

అయితే—అతడు భయపడినట్టుగా ఆ వృద్ధురాలు మళ్ళీ ఆ చాయలకు రానూ లేదు, యదార్థం బయటపడనూ లేదు. కాని శక్తిసింహుడు ఉపాయంకోసం అస్తమానమూ ఆలోచిస్తూనేవున్నాడు.



ఇలా ఆలోచించగా ఆలోచించగా, ఒక నాడు శక్తిసింహునికి ఒక గొప్ప యోచన తట్టింది. వెంటనే ముఖ్యులను సమావేశ పరిచాడు. “బుద్ధిమంతులైన మీకు ఒక అవసర విషయం విన్నవించుకోవలసి వున్నది. మన రాజ్యానికి ఈశాన్యదిశను సుమారు పదియోజనాల దూరంలో ఒక పర్వతగుహ ఉన్నదట. ఆ గుహలో ఒకానొక యోగిపుంగవుడు ఉంటున్నాడట. ఐతే అక్కడికి వెళ్లటం ఒక కష్టం. వెళ్ళినా ఆయన దర్శనం లభించటమూ దుర్లభమే. కాని, ఆ మహానుభావుని దృష్టి పడిందా, ఎటువంటి వ్యాధిఅయినా ఆ సమీపంలో

ఉండటానికే వీలులేదట. మీరు అనుమతించినట్లయితే, మన చిరంజీవిని అక్కడి కొక్కసారి పంపిద్దామని నాకున్నది. ఏమిటి మీ వద్దేశం?” అని ప్రశ్నించాడు.

అందుకు ముఖ్యులందరూ ఏకకంఠంతో ‘రాజా!—ఇవాళ ఎంత మంచివార్త విన్నాము. మన చిరంజీవికి స్వస్థత చేకూరడమే. మనందరకూ కావాలింది !! నేడే ఆ మహానుభావుడివద్దకు పంపండి’ అని అంగీకారం తెలిపారు.

ఈ అంగీకారం వుచ్చుకొని, శక్తి సింహుడు కాపలావాళ్లనూ, దాదానీ తోడిచ్చి, కొండగుహకు ప్రయాణంకట్టి పంపించాడు. బయల్దేరిటప్పుడు ‘కాపలావాళ్లకు ఏవో రహస్యసంజ్ఞలు చేశాడు.

దేవసింహుణ్ణి తీసుకొని దాదీ, కాపలా వాళ్లూ కొద్దిరోజులకల్లా ఒక కీకారణ్యం చేరుకున్నారు. అలసిపోయి వుండటంచేత ఆందరూ కలిసి ఒక చెట్టునీడని విశ్రమించారు. దాది అక్కడనే పక్కపరిచి, బిడ్డను పడుకోబెట్టింది. తనూ కాస్తంత ఒరిగేసరికల్లా గాఢనిద్ర పట్టేసింది. అలానే కాపలావాళ్లూ కూడా తమకు తెలియకుండానే గురుపెద్దేకారు.

ఈ విధంగా నిద్రలో మునిగిన వాళ్లందరూ తెల్లవారగానే మెల్లకువ వచ్చింది. అందరూ కలిసి దాదిని లేపారు. దాది బిడ్డడిని లేపుదామనుకొన్నది. కాని, పసివాడు కన్నులు మూసేవుండటంచేత అప్పుడే లేపడమెందుకని ఊరకున్నది. కాని, ప్రాద్దెక్కినా లేవకపోయే! తట్టి లేపింది దాది. బిడ్డడు ఉలుకూ పలుకూ లేదు!! కంగారుతో అందరనూ కేకవేసింది దామె. అందరూ వచ్చారు, చూచారు. కొయ్యలై పోయారు!!!

పడుకొన్నవాడు పడుకొన్నట్టుగానే ఉండి పోయాడు పసివాడు!!!—శ్వాస ఆడనేలేదు. ఏమిటీ చిత్రం!!—ఒక్కళ్లకూ ఏమీ పాలు పోలేదు. అంతు చిక్కలేదు. గోలుగోలున విలపిస్తూ వాళ్లందరూ తిరిగివచ్చి రాజు సాదాలపైన పడ్డారు. రాజుకూ ఆశ్చర్యమైంది. క్షణంలో మెరిసిపోయింది వార్త!

ఈ విధివైపరీత్యానికి రాజ్యంలో ప్రజలందరూ నివ్వెరపోయారు. ఏమీ నిశ్చయించుకొలేకపోయారు, తలకొక విధంగా అనుకొనసాగారు. రాజ్యానికి పీడపట్టుకొన్నదన్నారు కొందరు. ఏమోగాని ఇది వంశక్షయానికి వచ్చినట్టుందన్నారు మరి



కొందరు. అనాధరాజ్యం పేరు నిలిచిపోవలసిందేకాబోలు నన్నారు ఇంకాకొందరు.

పసివాని మరణానికి శక్తిసింహుడు వెల్లడించిన వగవు ఇంతింత కాదు. అతని దుఃఖం చూచిన ఎవ్వరూ ఈ విషయంలో ఏదైనా కుట్ర జరిగివుంటుందా అని అనుమానపడటానికైనా ఎంతమాత్రమూ సావకాశం లేకపోయింది.

ఐతే - పసివాని మరణం రాజ్యంలో అందరికంటే ఎక్కువగా శక్తిసింహుణ్ణి ఆశ్చర్యంలో ముంచివేసింది. లాంఛనప్రాయంగా ఆయన దుఃఖం వెల్లడించాడే కాని, ఇంతసులువుగా తన చిరవాంఛితం



నెరవేరటం ఒక ఆతిథమైన మహిమగా కనుపించింది. తనలో తనుఎంతో ఉప్పొంగి పోయాడు. ఏ పనివాడు వదిలిపోతే తను ఏకచ్ఛత్రాధిపత్యంగా రాజ్యాన్ని విలుకొని సుఖించవచ్చునని తపించిపోయాడే, అనిసుగు కాస్తా రాలిపోయాడంటే, అంత కంటే కావలసిందేమున్నది?

ఇక తను యిష్టారాజ్యంగా ఉండవచ్చు ననుకుని ఆతడు కులికేటంతలో తలవని తలంపుగా కొన్ని విడ్డూరాలు జరిగినై. తనకు బదులుగా గద్దె యెక్కించి పట్టాభిషేకం చేదామని అనుకొన్న తన పెద్దకొడుకు ఆకస్మికంగా ఒక అవాంతరానికి గురి

అయ్యాడు. ఇక రేపు పట్టాభిషేకం అనగా అ కుర్రవాడు దురదృష్టవశాత్తు మేడమెట్లమీద నుంచి జారి పడి, బలమైన దెబ్బతగిలి కుంటివాడయ్యాడు. ఇది జరిగి, నెల తిరగ కుండా, తల్లికి ముద్దుబిడ్డడైన కనిష్ఠుడు, అరవవాడు పెద్ద జబ్బుచేసి, చచ్చిబ్రతికి నంత పనయింది. ఈ రెండుదెబ్బలూ తట్టు కొనేటంతలో, అల్లుడు మతిచెడి దేశం తరం పోవటంతో ఒక్కగానొక్క కూతురి కావరం మంటగలిసింది. ఈ విధంగా ఎవరో ఒకరు ఏదో ఒక అపదలో చిక్కు కుంటూనే వున్నారు కాని, కుటుంబంలో ఒక్కళ్ళూ సుఖపడి యెరుగరు.

శక్తిసింహుడు గుండెనిబ్బరం కలవాడే. ఐనా, తన కళ్ళయెడట తన కుటుంబం ఇలా కష్టాలపాలవుతున్నదంటే, సహించ లేకపోయాడు. ఎన్ని చికిత్సలు చేయించినా బిడ్డలు దారికి రాలేదు. బాలారిష్టాలు తొలగే టందుకు ఎన్నో శాంతులు చేయించాడు. కాని, అతని మనస్సుకు శాంతి చేకూర లేదు. మంచికాలం వచ్చిందని సంబర పడేటంతలో కథ ఇలా అడ్డంతిరిగిందే!

అతని మనసు వికలమైపోయింది. 'తానొకటి తలిస్తే దైవమొకటి తలుస్తా'డనే

పెద్దల వాక్యం నెమరుకు తెచ్చుకొన్నాడు. రాజ్యంలో పేరొందిన జ్యోతిష్కుల నందరినీ పిలిపించి, 'ముందు కథ ఏమిటి?' అని ప్రశ్నిస్తూ, కుటుంబబాతకాలన్నీ వారి ముందు పడవేశాడు.

దైవజ్ఞులు ఆ బాతకాలన్నీ జాగ్రత్తగా పరిశీలించారు. పుట్టలు పుట్టలుగా అంకెలు వేసి గుణించారు. ఎంతగా చూచినా ఆ బాతకాలన్నీ చీకటిమయంగానే కనిపించినై. కాని ఒక్క మెరుగయినా కానరాలేదు. ఒక్కమాటలో చెప్పాలంటే ఇక కొద్ది కాలంలోనే శక్తినింహుని కుటుంబం నామ రూపాలు లేకుండాపోయేటట్టు ఆ బాతకాలలో స్పష్టంగా కనిపించింది.

అనుకూలమైన వార్త ఐతే ఒకదానికి నాలుగు కలిపి ఉత్సాహంగా చెప్పవచ్చు గాని, ఇప్పుడున్న పరిస్థితులలో ఓటిమాటలు ఎలా వెల్లడించటం? ఐనా, బాతకం ఎంత పాడుగా వుంటే అంత దివ్యంగా వున్నదని నచ్చజెప్పటం తమ విధి. జ్యోతిష్కులందరూ కూడబలుక్కొని, బాతకాలలో వుండే చెడుగంతా అనుకూలంగా మార్చి రాజుమనస్సుకు నచ్చే తీయని మాటలతో విన్నవించారు.



చెప్పి చెప్పి ఆ దైవజ్ఞులు 'మహారాజా!- త్వరలోనే ఏల్నాటిశని వదిలిపోబోతున్నాడు. వెంటనే ఏలికకు ఒక గొప్ప మహాయోగం పట్టబోతున్నది. దేవర మనసులో తలిచిన కార్యాలేగాక, తలవని కార్యాలుకూడ మరెన్నో జయప్రదంకాబోతున్నవి. గ్రహ కూటం చాలా అనుకూలంగా వుంటుంది. నిజానికి ఇటువంటి బాతకం ఇంతవరకు మేమెక్కడా చూచిఉండలేదు...' అంటూ పొగడనారంభించేసరికి, శక్తినింహుడు ఉబ్బి తబ్బిబ్బులై ఆ జ్యోతిష్కులకు గొప్ప గొప్ప బహుమానాలిచ్చి సత్కరించి పంపాడు. వారు చెప్పిన ఆ మహాయోగం

ఎప్పుడు పడుతుందా అని ఎదురుచూస్తూ వున్నాడు.

ఇన్ని చిత్రాలు జరుగుతున్నా, యిదంతా విధివిలాసమే అని మంత్రి నమ్మలేక పోయాడు. ఇందులో మాయ జరిగివుంటుందనే సందేహం అతడిని పీడిస్తూనేవున్నది. కాని, అధారంలేకుండా ఎలా కలగజేసుకోవటం? పైగా రాజబంధువు అయిన శక్తిసింహుడి విషయంలో అనుమానపడటం కోరి ముప్పుతెచ్చుకొన్నట్టై అవుతుంది.

రాజ్యంలో ప్రజలూ, ప్రజలనుపాలించే ముఖ్యులూ శక్తిసింహుని మాటలను పూర్తిగా నమ్మి, శిరసావహిస్తున్నారాయె. అటుపంటప్పుడు 'అది కాదయ్యా ఇది' అని మంత్రి ఒక్కడూ చెబితేమాత్రం ఎవళ్ళకు చెవికెక్కుతుంది? కాబట్టి, మాయ బయల్పెట్టి రుజువు చేసి చూపించగల అధారం తనకు దొరికేవరకూ పలకకుండా ఉండటంతప్ప గత్యంతరంలేదు.

ఆ వృద్ధురాలెవరోగాని, ఈ సమయంలో అమె అయినా వస్తే బాగుండిపోను. కాని, అమె రాలేదు. అమె వచ్చేవరకూ దాదినీ అస్థానవైద్యుడినీ—వాళ్ళు దోసులవునా కాదా అనే సంగతి అటుంచి — కారాగారంలో వుంచే తీరాలె. వేరేమార్గం లేదు.

తనకు శనిరోజులు వదిలిపోయి మంచి కాలరం ఎప్పుడు వస్తుందా అని ఒకవంక శక్తిసింహుడు ఎదురుచూస్తున్నాడు. మరొక వంక మంత్రి, ఆ వృద్ధురాలు ఎప్పుడు వస్తుందా, ఎప్పుడు నిజం వెల్లడి అయి తన నమ్మిక బలపడుతుందా అని ఆరాటపడుతున్నాడు.

ఈ ఆరాటంతో మంత్రి ఆ వృద్ధురాలి బాడ ఎలాఅయినాసరే తెలుసుకురమ్మని నమ్మినబంటును రాజ్యం నలుమూలలకూ పంపాడు. మంత్రి ఆజ్ఞప్రకారం వాళ్లందరూ గట్టి పట్టుదలతో రాజ్యమంతా గాలింపజోచ్చారు. —(ఇంకా వుంది)





4

మంత్రి అజ్ఞప్రకారం, బంటులందరూ వృద్ధురాలికోసం రాజ్యమంతటా గాలింప జోచ్చారనికదా చెప్పాము! వారాలూ నెలలూ గడిచిపోతున్నై. వెళ్ళినవాళ్ళలో ఒక్కళ్ళూ తిరిగిరావటం కనబడలేదు. వాళ్ళకోసమని అత్రంతో ఎదురుచూస్తూవున్న మంత్రికి రోజొక యుగంగా తోస్తున్నది.

అయితే—వృద్ధురాలు రానీ, పోనీ, అమెనుగురించిన విషయమొక్కటే ముఖ్యం కాదు, మంత్రికి. రాత్రింబవళ్ళూ అతని దృష్టిని ఆకర్షిస్తూవున్న విషయాలు ఇంకా అనేకంవున్నై. అవతల పసివాని మరణంలో గల మర్మం యేమిటో కనిపెట్టాలె. ఇవతల రాణి మరణానికిగల కారణాలేమిటో కనిపెట్టాలె. ఈవిధంగా తను కొరి భుజ

స్కంధాలపైన పెట్టుకొన్న బాధ్యతలు మిక్కుటమైనవీ అపారమైనవిన్నీ.

అటువంటిప్పుడు మంత్రికి నిద్రపట్టక పోవటంలోనూ, తిండి నోటికి పోకపోవటం లోనూ ఆశ్చర్య మేమున్నది? ఏక్షణాన ఏమివార్త వింటామా అని అతడు చెవులు రిక్కించుకొనివున్నాడు. ఎప్పుడు తనభటులు వస్తారా అని కన్నులు రెప్పవాల్చక చూస్తూ వున్నాడు. ఇక, అతనియిద్దీ, విశ్రాంతి యెరగక ఎన్నివిధాల యెంత చురుకుగా పనిచేస్తున్నదో నోటిమాటలతో చెప్పటానికి వలనుకాదు.

అటువంటి మనోవేదనతో మంత్రి, ఉన్నట్టేవుండి ఒకనాటిరాత్రి ఒంటిపాటుగా వైద్యుడు బంధింపబడిన గదికి వెళ్ళాడు.

'చందమామ'



తలిదండ్రులుగా ఎంచుకొన్నటువంటి దేవ ప్రాయ, కృపాసింహులు మరణించటంతో ఆస్థాన వైద్యుడు మానసికంగా కృంగి పోయాడు. పైగా ఇప్పుడు, తలవనితలం పుగా తనపై వచ్చిపడిన అపనిందతో ఘరా నాగా బ్రతుకుతూవచ్చిన ఆస్థాన వైద్యుడు కేవలమూ జీవచ్ఛవమే దిపోయాడు.

ఈస్థితిలోవున్న వైద్యుణ్ణి ఏమని పలక రించటం? మంత్రికి ఏమీ మనస్కరించింది కాదు. నిబానికి-వైద్యుని మనసు ఏమైనా మారినదేమో కనిపెట్టావామనీ, ఆయనపల్ల ఏమైనా కొత్తబోగట్టాలు తెలుస్తాయేమో తెలుసుకుందామనీ అనుకున్నాడు మంత్రి.

కాని, మంత్రి కంటపడటంతోనే వైద్యుడు రాజునూ రాణినీ జ్ఞాపకంచేసుకుని పలవల యేడ్చాడు. అప్పుడు మంత్రి ఆయనను ఊరడించవలసి వచ్చింది. ఇంతటితో వైద్యుడు నిర్దోష అని మరిఒకసారి మంత్రికి రూఢి దిపోయింది.

అక్కడినుండి అతడు చాదీని బంధించిన గదికి వెళ్ళాడు.

రాత్రివేళ ఒంటిపాటుగావచ్చిన మంత్రిని చూస్తూనే ఆమె బిత్తరపోయింది. దినా, అంతలోనే తమాయించుకొని, నిబ్బర పడింది.

“దాదీ! మన రాజవంశం యెంతలో ఎలా దిపోయిందో చూచావా!” అంటూ సానుభూతిచూపాడు మంత్రి. ‘విషపూరిత మైన పాలు కళ్ళమొదట స్పష్టంగా కన బడుతూవుండగా రాణి మరణం కేవలమూ దైవమాయ అని ఎవరు నమ్ముతారు?’ అని, మొదటినించి తనకుపట్టుకొన్న సంశయం వెలిబుచ్చాడు. ఆమెకూ ఆస్థానవైద్యుడికి ఈవిషయంలో వుండే బాధ్యత యెంతటిదో వివరించాడు. వారిద్దరినీ అదుపులో ఉంచ వలసివచ్చిన కారణాలు విప్పిచెప్పాడు. ‘కృపాసింహుని కుటుంబగౌరవం నిలవడం

మనందరకూ విధి' అంటూ అమెకు రాజనీతి బోధించాడు.

చివరకు ఎన్నోవిధాల అమెను లాలిస్తూ "దాదీ!—ముక్కా మొగమెరుగని ఆ వృద్ధురాలికి మనతో సంబంధ మేమున్నది? అమె వచ్చి బిడ్డపాలలో విషంకలిపిందంటే న్యాయమూర్తులు నమ్మలేకున్నారు. మీ ఊభయులమీదా అనుమానం బలీయంగా వున్నదని, ఒకవేళ ఉరిశిక్షకూడా విధింపబడవచ్చునని వవంతులు ప్రబలంగా వున్నాయి. ఈమాట చెప్పటానికే ప్రత్యేకించి పనిగట్టుకువచ్చాను. ఇప్పుడైనా దాపరికంలేకుండా నీకుతెలిసిన నిజం చెప్పితివా, ఉరిశిక్ష తప్పించగల" అని అభయమిచ్చాడు.

ఎంత ఊపిచూచినప్పటికీ దాది రవం తైనా బెసగలేదు. అతడు చెప్పేదంతా చెప్పనిచ్చి, చివరకు అమె నిదానంగా 'స్వామీ! నాకు తెలిసినదీ తోచినదీ చెప్పనే బెప్పాను. అప్పుడేక మాటా ఇప్పుడేక మాటా చెప్పేదానినికాను నేను. వృద్ధురాలు రాకుండా ఎక్కడికిపోతుంది? ఏనాటికైనా వచ్చేతిరుతుంది. రానివ్వండి. పస్తేకాని నిజానిజాలు తేలటానికేమీ సావకాశంలేదు.



అనుమానిస్తున్నారు కనక అమె పచ్చే వరకూ నన్ను ఇక్కడ ఇలా బంధంలోనే ఉండనియండి. మీకూ నాకూకూడా ఇదే శ్రేయస్కరమైన మార్గం. వృద్ధురాలు పచ్చినతరువాత నా అవరాధం రుజువైతే ఉరిశిక్షే కాదు, మరే శిక్ష విధించినా సంతోషంతో అనుభవించటానికి సిద్ధంగా వున్నాను' అని చెప్పింది.

దాది చెప్పినమాటలు ఎంతో సబువుగా, నలుగురూ హర్షించేటట్టుగా వున్నాయి. కనుక, మంత్రి మారుచెప్పటానికి అవకాశం ఏమీచిక్కలేదు. అందుకని చక్కా పచ్చేకాదు.



ఆ మరునాడే మంత్రి శక్తిసింహునివద్దకు వెళ్లి—“ప్రభూ! ఒక చిన్న విషయం మనవి చేదామని వచ్చాను. చూడండి—ఆక్క గారి ఆకస్మిక మరణానికి వృద్ధురాలే కారకురాలై వుంటుందని, ఆందరమూ ఏకీభవించినా, అప్పట్లో అనుమానితులైన వైద్యుడినీ, దాదినీ నిజం వెల్లడి ఆయే పరకు బంధంలో వుంచటం అవసరమని అలాచేశాము. ఇప్పటికి ఆరేండ్లు గడిచినై. ఆ వృద్ధురాలు వచ్చే జాడ కనుపించలేదు. ఆఖరు ప్రయత్నంగా నేను గతరాత్రి దాదినీ, వైద్యుడినీ కలుసుకున్నాను. నిజం వెల్లడించని పక్షంలో ఈ రిశిక్ష విధించ

బోతారనికూడా బెదిరించిచూచాను. అయినప్పటికీ ఏమీ ప్రయోజనం లేకపోయింది. అంతేకాదు, వాళ్లిద్దరూ నిర్దోషులని నాకు పూర్తిగా నమ్మకం చిక్కింది. అందుచేత ఆ నిరపరాధులను యింకా బంధంలో వుంచటం న్యాయంగా తోచటంలేదు. ఈవిషయంలో దేవర ఆభిప్రాయం...” అని యింకా ఏమో చెప్పబోయాడు.

శక్తిసింహుడు ఆడ్డుతగిలి : “మంత్రి! నేనూ ఇందునుగురించే ఆలోచిస్తున్నాను. ఇంతలో నీవువచ్చావు. తరతరాలుగా మన అస్థానం కనిపెట్టుకొనిఉన్నవాడు వైద్యుడు. పాపం అమాయకుడు. ఆయనవల్ల ద్రోహం జరిగి వుంటుందని నేననుకోను. పోతే, దాది—నా మేనల్లుడ్ని కడుపులో పెట్టుకు పెంచింది. ఆమెనుమాత్రం ఎలా అనుమానించటం? కనుక నీ సలహా ప్రకారం వాళ్లెద్దరినీ యిప్పడే విడుదలచేయిద్దాం” అన్నాడు.


ఈ అజ్ఞాతీసుకుని మంత్రి సరాసరి దాదీ, వైద్యుడూ వున్నచోటికి వెళ్ళాడు. వాళ్లెద్దరినీ విడుదలచేయించివేశాడు.

దాది యొక్కడ నిజం బయటపెట్టుతుందో, ఏమికొంప మునుగుతుందో అని

యంతకాలంగా లోలోపల హదిలిపోతున్న శక్తిసింహుడు, అదృష్టవశాత్తు యిలా కలిసివచ్చేసరికి ఉప్పొంగిపోయాడు. ఇక బ్రహ్మ రుద్రాదులు కూడా తనుచేసిన మోసం గ్రహించలేకుండా అని యెంతో స్తిమితపడ్డాడు. అయితే, కపటమైన ఈ మనస్తిమితం ఎంతకాలం నిలుస్తుంది?

సంసారంలో అతనికి అంతులేని కష్టాలు దావరించే. వాటిని నివారించుకునేటందుకు అతడు పడ్డపాట్లు బ్రహ్మకే తెలియాలే. ఒక్కొక్క కష్టమే ఒంటపట్టుకుంటే అతనికి గుండెనిబ్బరం సడలిపోసాగింది. గండాలు గడిచి కష్టాలు గట్టెక్కటానికని ఎవరేమి చెబితే దాననల్లా తల ఒగ్గి చేస్తూవచ్చాడు.

కష్టాలకు లొంగిపోయిన వ్రాణ ఇలా చేయటంలో అబ్బురమేమున్నది! దేవుడూ లేడు దయ్యమూలేడు అని మొరాయించి తిరిగే శక్తిసింహుని మనస్తత్వం ఇప్పుడు అతిచిత్రంగా మారిపోయింది. కాస్త గెఢం పెంచుకుని కాషాయగుడ్డ కట్టి కమండలువు చేతపట్టినవాడు కనిపిస్తే చాలు, వాడిని ఆశ్రయించి తరణిపాయం సెల వీయమంటూ అదొక విధమైన పిచ్చి ధోరణిలో ప్రాధేయపడుతూ వచ్చాడు. ఏ



పుట్టలో ఏపామున్నదో, ఏ మహాత్మునిలో ఏమిమహిమ వున్నదో అనే గుడ్డిసమ్మికతో అతడు తోపసుపోయే సాధువుల నందరినీ పిలిచి, వారివల్ల జ్ఞానబోధలు వింటూఉండే వాడు. తన పుణ్యంకొద్దీ ఏ మహానుభావు డైనా వస్తాడా, మనశ్శాంతి కలిగిస్తాడా అని అనుకూలమూ అలా నిరీక్షిస్తూనే ఉన్నాడు.

ఇలా తపించిపోతూవున్న శక్తిసింహుడి భవనానికి ఒకనాటి ఉదయం ఒకానొక యోగిపుంగవుడు విచ్చేకాడు. కావలావాళ్ల నైనా లెక్కపెట్టకుండా చరచరమంటూ భవనంలోకిపోబోయాడు. ఐతే కావలావాళ్లు అడ్డుకున్నారు. కానీ, అంతలోనే అదృష్ట



వశాత్తు శక్తిసింహుడు ఆ చాయలకు రావటం తటస్థించి, అతడే స్వయంగా ఆ యోగిపుంగవుని తనతోకూడా భవనంలోనికి తీసుకుపోయాడు. ఈ యోగిశ్వరుని వేషభాషలు అసామాన్యంగా కన్పట్టినై. చూడగా, ఇంత వరకు వచ్చిన యోగిశ్వరులందరూ ఒక యెత్తు, ఇప్పుడు దర్శనమిచ్చిన ఈ మహానుభావుడు ఒక్కడూ ఒక యెత్తు అనిపించింది శక్తిసింహుడికి.

ఏమంటే, ఇంతవరకు వెచ్చిపోయిన సాధువులందరూ తన జీవితవిశేషాలలో ఒక్కటైనా తప్పిపోకుండా చెప్పలేక పోయారు. కాని, ఇప్పుడిది మహానుభావుడు

ఎంతటివాడో కాని, పలికిన పలుకులన్నీ అణిముత్యాలే! మచ్చునకైనా ఒక్క వాతప్పు కనిపించలేదు.

శక్తిసింహుడి చరిత్ర అంతా పుస్తకంలో పత్రాలు తిరగవేసినట్టు గబగబా చెప్పకొని పోయాడు యోగిపుంగవుడు. తన్మయుడై పోయాడు శక్తిసింహుడు. అతడి మనసు లోని వాంఛలన్నీ ఏకరువెట్టాడు యతీశ్వరుడు. కుటుంబంలో కలిగిన కష్టాలన్నీ తన పూసగుచ్చినట్టు వెల్లడించాడు. తన జీవితంలోని ఒక్కొక్క హంశమే చెబుతూ వుంటే శక్తిసింహుడి శరీరం కంపించి పోయింది. ఇంతకాలంగా బ్రహ్మకుకూడా తెలియనీయకుండా దాచిపెట్టుకొన గలిగానని అనుకొన్న శక్తిసింహుడు, తన గుట్టు మట్టుల్ని యతీశ్వరుడు వెలిబుచ్చటంతో నిస్తబ్దుడైపోయాడు.

ఈ యతీశ్వరుడు తన తపఃఫలంకొద్దీ ప్రత్యక్షమైన దైవంలాగా కనిపించాడు. ఈ మహానుభావుని నోటివెంట వచ్చే ఒకొక్క మాట ఒకొక్క మంత్రంలాగా వీనుల విందుగా వినిపించింది.

మరి, దేవునియెడట దాపరికమేమిటి? "మహాత్మా!—నేనుచేయని పాపములేదు.

రాజ్యకాంక్షతో నా బావమరిది కుటుంబమే నామరూపాలులేకుండా నాశనంచేసిన మహా పాపిని నేను!! నేను చేసుకొన్న మహా పాతకాలే నన్ను చుట్టుకుని, ఈ జన్మలోనే కట్టికుడుపుతున్నాయి” అంటూ సమస్త విషయాలూ మాయా మర్మం లేకుండా ఆయనతో చెప్పివేశాడు.

“మహాత్ములకు అసాధ్య మేదీలేదు, నాకు తరణోపాయం అనుగ్రహించండి. స్వామీ మనశ్శాంతి ప్రసాదించండి!” అంటూ శక్తిసింహుడు యతిశ్వరునికి పాదాక్రాంతమై, పూర్తిగా ఆయనకు వశమైపోయాడు.

తన దుష్టచింతలకు, దుర్మయాలకు సిగ్గుపడి తలవంచుకొన్న శక్తిసింహుణ్ణి- వశ్చాక్రపంతో కన్నీటిధారలు రాల్చే శక్తి సింహుణ్ణి-కనికరించినట్టుగా ఒక్క దయారసమొలికే చూపు చూచాడు యతిశ్వరుడు. కొంచెంసేపు ఆలోచనలో మగ్నుడయ్యాడు. తరువాత పాపపరిహారార్థం ఆచరించవలసిన కొన్ని కొన్ని ప్రక్రియలు సూచించాడు. ఇలాచేస్తే మేలు కలుగుతుందని చెప్పి దీవించాడు.

ఆరోజుకు ఉండిపామ్మని శక్తిసింహుడు యెంతగానో బ్రతిమలాడాడు. కాని, యతి



శ్వరుడు ‘మరొకప్పుడు మళ్ళీ దర్శనమిస్తాము. లోకహితంకోసం సంచారం చేయవలసిన విధి మది. ఒక్కచోటనే ఇంతకాలం వుండటం పాడికాదు’ అని చెప్పి, గెడ్డం సవరించుకొంటూ వెగిర పాటుతో లేచాడు. సంపూర్ణమైన భక్తివినయాలతో శక్తిసింహుడు ఆ మహానుభావుణ్ణి కోటద్వారంవరకు స్వయంగా సాగనంపి ఆయనవద్ద సెలవుతీరుకొన్నాడు.

తొందరగా పోచూపున్న యతిశ్వరునికి టుకిమని గుమ్మం తగిలింది. తడబడ్డాడు. ఆ తడబాటులో ఆయన మొలనున్న బాకు కింద పడింది. అది పడిపోవటం గ్రహించా

దాయన. అయితే, ఒక్క క్షణమైనా బాగు చేయక ఆయన వెనుతిరిగిచూడకుండా అక్కడనుండి చరచర తనదారిని తను వెళ్ళిపోయాడు.

కిందపడిన బాకు కంటబడగానే ఫారా వాళ్ళలో ఒకడు కంపించిపోతూ కంగారుగా పోయి, దానిని శక్తిసింహునిముందు ఉంచాడు. మరొక ఫారావాడు ఆ యతీష్టరుని వెంటబడ్డాడు.

యతీష్టరు కరుణవల్ల ఇక మంచి రోజులు వస్తాయికదా అని సంతోషపడుతున్న శక్తిసింహునికి బాకు కంటపడగానే మతిచలించింది. బాకు అటు యిటు తిప్పి చూచాడు. దానిమీద పేరు చూడటంతో అతని హృదయంలో అగ్నిపర్వతం పగిలినట్టయింది!! వెర్రిగా కేకలు ప్రారంభించాడు: "దొంగ - దొంగ - గజదొంగ - పట్టాడి - పొండి - పట్టుకోండి-సాధువును పట్టేడి -

పొండి" అంటూ రంకెలుచేస్తూ, కూర్చున్న చోటనే సోలిపోయాడు.

రాబాజ్జను శిరసావహించి ఆస్థానపు అశ్వికులు పంచకళ్యాణాలవంటి గుర్రాల మీద దొడతీసుకొంటూ పోయి సాధువును పట్టబోయారు. అన్నీ సిద్ధపరుచుకుని వచ్చినవాడు సాధువు. కనుక బాకు జారి పోవటంతోనే అంచీలమీద ఎగిరిపోయాడు!! ఐనా, శక్తిసింహుని అశ్వికులు తోడావేసికొన్న వాళ్ళు. ఎట్లా ఐనా సాధువును పట్టాలెననే పట్టుదలతో చాకచక్యమంతా వినియోగించి శక్తిశాధీ పరుగుతీరారు. అల్లంతదూరంలో ఆ సాధువుగుర్రం రేపే ధూళి కనిపించింది. ఎలాఐనా ఆ గుర్రాన్ని కలుసుకోవాలనే గట్టి దీక్షతో వాళ్ళు వాయువేగంతో సాగిపోయారు.

ఈ విధంగా సాధువు ముందూ, అశ్వికులు వెనకా, ఒకరినిమించి ఒకళ్ళు దొడతీసుసాగారు. —(ఇంకా వుంది)





5

బాకుమీద పేరు చూచిందే మొదలు, శక్తిసింహుని మనస్తత్వమే మారిపోయింది. సోలిపోయిన అతనికి తెలివితాగానే అందరనూ పొమ్మన్నాడు. బాకుతీశాడు. తిప్పి చూచాడు. ఆ పిడివంకా, పిడిమిది పేరు వంకా అదేవనిగా మళ్ళీమళ్ళీ చూడసాగాడు. చూస్తూవున్నప్పట్లో అతనివైఖరి బహు విధాలుగా మారుతూవచ్చింది.

"అరి దుర్మార్గుడా!— ఉన్నట్టేవుండి నా ప్రాణానికే తలపెట్టావా? ఎటువంటి పూహం పన్నావు? ఎంత పాండికగా కపట నాటకమాడావు? ఎవళ్ళదగ్గర వాళ్ళమాటలు చెప్పి, ఎంత చక్కగా నమ్మించావు? కానీ—నీ పాపంబద్దలయింది. అందుకనే నీ పన్నాగం బయటపెట్టింది ఈ బాకు" అంటూ తనలో తనే ప్రసంగం ప్రారంభించాడు.

అతనికి మనస్తమితం కుదరలేదు. ఆలోచనలకు అంతలేదు. గభీమని లేచాడు. అటునుండి యిటు, యిటునుండి అటు విసురుగా పచాక్షయచేయసాగాడు. "ఇంతకూ, లోపం నాదేనని అనిపిస్తున్నది. ఏమీ అంటే—నాకు కుటుంబకష్టాలు ఎప్పుడైతే మొదలెట్టినయో అప్పటినుంచీ నేను గుడ్డిగా సాధువులను పూజించటానికి అలవాటుపడ్డాను. ప్రతివేషధారిని నమ్మి, వాళ్ళయెడట నాచరిత్ర వెల్లడిస్తూవచ్చాను. ఇదే నా కొంపముంచింది. ఈ లోకువ కనిపెట్టే వాడు ఇంతటి దురంతానికి తలపడ్డాడు. లేకుంటే—సింహస్వప్నంకదా, నేనంటే వాడికి! నాపట్టే కుట్రచేయటానికి సాహసించాడే!" అని మళ్ళీ తీవ్రమైన ఆలోచనలో పడ్డాడు.

'చందమామ'



అనాటి సంఘటన తలపునకు వస్తేసరి, దిగాలుపడుతూ “నా యింగితమంతా వియేట్లాపడింది? వాడు తక్కిన సాధువులందరిలా కనిపించటంలేదన్నప్పుడైనా కానుకోలేకపోయానే! అయ్యో, వాడిని దేవుడిలాగా నమ్మి, నా హృదయమే ఇచ్చి వేశానే!” అనుకొని జిజ్ఞాస చెంవాడు.

ఆ వెంటనే మళ్ళీ ధైర్యంతెచ్చుకుని, “దేవుడు పూర్తిగా నాపట్ల ఉన్నాడనటానికి ఇంతకంటే నిదర్శనం ఏంకావాలి? వాడికి ఈ దుర్బుద్ధిపట్టడం, అదీ ఒక మంచికే వచ్చింది. ప్రాణం దక్కిందే చాలునని వాడు పరుగుచుచ్చుకున్నాడు. మరి ఈ జన్మలో

మళ్ళీ ముఖం మాపుతాడనటం పట్టిమాట. అందుచేత, నా పాచిక పారటానికి మరి బాగా సావకాశం చిక్కింది” అనుకుని, ఏదో ఒక గొప్పసమస్య తీరినట్టుగా సంతోషించాడు.

మరునాడే శక్తిసింహుడు దర్బారుపెట్టి ముఖ్యులందరినీ పిలిపించాడు. ‘ఒక్కసారి మనం వెనకటిరోజులు జ్ఞాపకం చేసుకోవాలి. ఇందుకోసమే మిమ్మల్ని శ్రమపెట్టి రప్పించాను. అక్కా, బావా, పనివాడూ పోవటం కేవలమూ విధివైపరీత్యమనుకుని సరిపెట్టుకున్నాము. ఒకవేళ మధ్యని వచ్చిన ఆ వృద్ధురాలు కారకురాలై వుంటుందేమోననికూడా శంకించాము. చివరకు, ఏమిచేయలేక, లోకంనోరు కట్టటానికని పాపం, మహానుభావుడైన ఈ ఆస్థాన వైద్యుణ్ణి, లోకజ్ఞానంలేని ఈ దాదినీ అనుమానించి, బంధించి, పాపానికి ఒడిగట్టుకున్నాము, ఐతే, ఇప్పుడు నిజం బయల్పడింది. తరతరాలుగా మా రాజవంశాన్ని కనిపెట్టుకుని ఉన్నవాడూ, నమ్మిన బంటులాగా నడుచుకొంటున్నవాడూ, వాడే ఇటువంటి ఘాతుకానికి పూనుకొన్నాడు’ అంటూ వుండగానే, సభలో ఉద్రేకం బయల్పడింది.

"ఎవడా దుర్మార్గుడు? ఎవడా పయోముఖ విషకుంభ?" అని కేకలుచేశారు.

"చెప్పనివ్వండి మరి. తొందరపడకండి. నిన్నను మన కోటలో జరిగిన చిత్రకథ చెప్పటానికి మిమ్మల్ని రమ్మని కోరింది. అంతా విన్నాక మీకే తెలుస్తుంది..." అంటూ, మంత్రి తనను హత్యచేయ వచ్చాడని ప్రజలు నమ్మేట్టుగా మాయ సాధువు చరిత్ర అంతా విప్పిచెప్పాడు.

"అ నిమతవదో పేరుచ్చెండి. వాణ్ణి చిల్పి చెండాడితేగాని ఇంటికి పోయేదిలేదు" అని గగ్గలుచేస్తూ, అందరూ శక్తిసింహుని దగ్గరగా చేరుకున్నారు. అప్పుడు శక్తి సింహుడు తనవద్దనున్న బాకుతీసి పెద్దల చేతికిచ్చాడు. దానిమీద పేరు చూచి అందరూ విస్తు పోయారు. "మంత్రికే పట్టందా దుర్బుద్ధి! ద్రోహి!! స్వామి ద్రోహి!!!" అంటూ జనం కారాలూ మిరియాలూ నూరారు. 'వాడిని పట్టిస్తాల్లా' అని కొంతమంది ఉగ్రంగా దీక్షపట్టారు. 'ఇంకా నయం, మన ప్రభువు అదృష్ట వంతుడు!' అంటూ మరి కొంతమంది ఊరటచెందారు. కౌండరు మంత్రిని పట్టటానికి ఆ వెంటనే బయల్దేరారు.



"సరే. వెళ్ళనివ్వండి వాళ్ళను. వాళ్ళే కాదు, మనండరమూ వెళ్ళాలినివుంటుంది. ఒక రాజద్రోహి జీవించివుండగా మనకు ఎలా నిద్రఁట్టుతుంది? శత్రుశేషం ఉండ కూడదంటారు పెద్దలు. కనుక మన పరమ శత్రువునుపట్టి చిత్రపథ చేస్తేకాని మరొక పనికి పోకూడదు" అని పురైక్కించాడు, శక్తిసింహుడు.

"అంతేకాదు. ఇంతటినించి మన రాజ్యంలో ఏ కొత్తపురుగు ప్రవేశించినా, కట్టుపట్టంగా పరీక్ష చేయాలి. పరీక్షకు నిలిస్తేగాని అడుగుపెట్టనియకూడదు" అని శాసనంచేశాడు. మంత్రిని పట్టితెచ్చిన



వాళ్లకు మంచి మంచి బహుమతులు ఇస్తామంటూ రాజ్యమంతటా చాటింపులుకూడా వేయించాడు.

“ఇప్పుడు మరొక్క ముఖ్యవిషయం చెప్పి ఇవాళకు దర్బారు చాలిస్తాము. ఈ ఆస్థానవైద్యుడు మనందరకూ తగ్గివంటివాడు, గురుతుల్యుడు, గొప్ప అనుభవజ్ఞుడు. పైగా స్వామిభక్తిపరాయణుడు. ఇటువంటి మహానుభావుణ్ణి అనుమానించి బంధించాడు ఆ పరమ దుర్మార్గుడు! వాడిమాట కాదనటానికి అప్పట్లో నాకు తగినంతబలము లేక పోయింది. నిరపరాధులకు తీరని అవచారం జరుగుతున్నప్పటికీ చూస్తూ ఉరుకోవలసి

వచ్చింది. ఇతే—ఇప్పటికైనా పొరపాటు గుర్తించగలిగాము కాబట్టి, తప్పు దిద్దుకోవటానికి నాకుతోచిన ఒక సాధనం మీకు విన్నవిస్తున్నాను” అన్నాడు శక్తిసింహుడు.

ఒక్కనిమిషం అగి, ఆస్థానవైద్యుణ్ణి రెండుచేతులూ పట్టుకొని తీసుకొనివెళ్ళి తనస్థానంలో కూర్చోబెట్టాడు. సభవంక తిరిగి, “ఇదుగో, మీ అనుమతితో ఈక్షణం నించి ఈయననే మన రాజ్యానికి సారథిగా చేస్తున్నాను. పరోక్షంగా ఉన్నప్పటికీ నేను మీసేవచేస్తూనేవుంటాను” అనే సరికల్లా, శక్తిసింహుని త్యాగానికి ఔదార్యానికి అందరూ జేజేలుకొట్టారు.

అయితే—ఆస్థానవైద్యుడు సందిగ్ధంలో పడ్డాడు. మంత్రిని ఆయన చిన్నప్పటి నుంచీ ఎరుగును. అతడు ద్రోహం తలపెడతాడనేది సమ్మరానిమాట. ఏ పరిస్థితుల్లో అతడిలా చేసివుంటాడో సంగతి సందర్భం తెలియందీ విమనుకోవటానికి వీలులేదు. ఏది ఎలావున్నా మంత్రిపట్ల ఆయన నమ్మిక, ఆభిమానమూ కొంచెమైనా సడలలేదు. నిబానిబాలు బయల్పడ్డాలంటే మంత్రి తిరిగిరావటం చాలా అగత్యం. ఉద్దేశం ఏదైతేనేమి, ఇప్పుడు శక్తిసింహుడు

చేస్తున్న ప్రయత్నమంతా మంత్రిని తిరుగా
రప్పించడానికే. అటువంటప్పుడు తన
కిచ్చిన గౌరవం ఎందుకు నిలబెట్టుకోక
పోవాలి?—బాగా ఆలోచించి, మారు
మాటాడక అంగీకారం తెలిపాడు. ఆస్థాన
వైద్యుడు గద్దె ఎక్కటం అందరకూ
సంతోషం కలిగించింది.

* * *

అనాడు పారిపోయిన మంత్రిమాత్రం
సామాన్యుడా! అంతంతమాత్రాన పట్టుబడి
పోయే తెలివితక్కువవాడా! నిజానికి,
అతడు అన్నింటికీ సిద్ధపడే వచ్చినప్పువకీ,
ఇలా జరుగుతుందని కలలోనూ తలచ
లేదు. అతడు కుశాగ్రబుద్ధి. తీరా పట్టుబడే
పరిస్థితి ఏర్పడిందాయే! బ్రతికివుంటే,
ఎన్ని శ్రమలైనాపడి తనకోరిక సాధించ
టానికి వీలవుతుందిగాని, పట్టుబడిపోతే
ఇంకేముంది! శక్తిసింహుని దుర్మయమూ,
తన నిష్కాపట్టమూ లోకానికి వెల్లడిం
చాలి! అందుకోసమే బాకు జారిపోయిం
దనగానే వెనుకమాపు లేకండా, మెరపు
మెరసినట్టుగా మాయమయ్యాడు!

శరవేగ వాయువేగ మనోవేగాలతో
నరుడికంటపడని కారడవులలో దూరి



పోయాడు. శక్తిసింహుని అశ్వకులు చేయ
గల ప్రయత్నాలన్నీచేసి, విసిగి వేసారి,
నిస్పృహతో మరలిపోయారు.

ఎన్నెన్నో కష్టాలుపడి, రాత్రి పగలూ
ఏకబిగిని రెండురోజులు ప్రయాణం
చేయగా, మంత్రికి అల్లంతలో ఒక పర్వత
శ్రేణి కనిపించింది. చానిని చేరుకుందా
మనుకొన్నాడు. కాని, అలసి సొలసివున్న
ప్రాణికావటంచేత, దారిలోనే గుర్రంమీది
నించి పడిపోయాడు.

పడిపోయిన ప్రాణికి అనిర్ధనారణ్యంలో
డిక్కెవరు, మొక్కెవరు? కొంతసేపటి
కల్లా తనంతట తనకే తెలివివచ్చింది.

చందమామ



బడలిక తీర్చుకొందామనుకున్నంతలో విమానమోతలాంటి ఒకధ్వని వినిపించింది. చెవులు రిక్కించి, ఆ ధ్వనివచ్చిన దిక్కుకు చూచాడు. అది ఒక దోప్పవంటి చిత్రమైన అకారం! ఆకాశమార్గాన ఎగిరి పోతున్న ఆ దోప్ప కొద్దిసేపటిలోనే అగవడ కుండా పోయింది.

'ఇదియేమిటి? ఎందుకు ఎగురుతున్నది? ఎలా మాయమయింది?' అని ఈవిధంగా ముక్తి బుర్రలో లక్షప్రశ్నలు పుట్టినై. అంతటేని కష్టాలకు ఓర్చి, ఐదురోజులయేసరికి బ్రహ్మాండమైన ఆ పర్వతశ్రేణి అవతలిభాగం చేరుకోగలిగాడు.

ఆడంతా మరొక ప్రపంచంలాగా కనిపించింది. అనాడు కనబడిన ఆ మాయదోప్ప ఎప్పుడు మళ్ళీ కనిపిస్తుంది, అదిచేసే మధురధ్వని మళ్ళీ ఎప్పుడు వినిపిస్తుంది? అని అత్రంతో కనిపెట్టుకునివున్న ముక్తికి అది కనబడలేదుకాని, అంతకుమించిన మరిపకవంత అతని దృష్టిని ఆకర్షించింది.

కనుచూపుమేరలో ఆకాశాన్ని భూమండలాన్ని కలిపే ఒక రాట అగుపించింది. 'మనవాళ్ళు కథలలో చెబుతూవుంటారు, భూమినుండి స్వర్గానికి సరాసరి దారి వున్నదని. ఆదేనా యిది? ఐతే సన్నటి రాటలాగా వున్నదే యిది, దీనికి మెట్లుక్కడ?' అని ఆనుకొంటూ గుర్రం ఎక్కాడు. సగం దూరం వచ్చేసరికి రెండురోజులు పట్టింది, అప్పటికి ఆ రాటవంటిది మరికొంచెం లావుగా, స్పష్టంగా కనపడి, అది ఒక స్తంభమైవుంటుందని తోచింది.

మరి రెండురోజులు శ్రమపడి ఆ చేరువకు సమీపించాడు. పరిశీలించిచూడగా, తను ఆనుకొన్నట్టు అది రాటాకాదు, స్తంభమూకాదు. ఒక అపూర్వమైనభవనం! ఆ అద్భుతభవనం చూచి చూడగానే 'ఇది మానవమాత్రులు నిర్మించిందేనా!

నిర్మించటానికి సాధ్యమవుతుందా?' అని మంత్రి ఆశ్చర్యంపొందాడు. అది దీప స్తంభంలాగా గుండ్రగా అకాశాన్ని ఆంటుతూ వున్నది. పైకి పోనుపోను విశాలమైవుంది. దాని కొట్టకొనని చిత్రమైన గుమ్మటం ఒకటి దాని అంచాన్ని రెట్టించుతున్నది. భవనానికి పేర్చిన ఒక్కొక్క ఇటుక బంగారుమలామా చేసినట్లుండి, తళతళమెరుస్తూ, కన్నులు మిరుమిట్లు కొల్పుతున్నై. ఆ భవనపు అందచందాలనూ విడ్డూరాలనూ చూస్తూ అలా నిశ్చేష్టుడై నిలబడేసరికి, దిగువను ఒకచోట నలుచదరంగా ఓటలుకనుపించినై.

అక్కడకు వెళ్ళి ఆ భాగం కదిపి చూచాడు. నిజానికి అది ఒక మరతలుపు. అతడు కదపగానే లోపలకు దారిచ్చింది. అతడు లోపల ప్రవేశించినవెంటనే మళ్ళీ ఎప్పటిలాగా మూసుకుపోయింది. నాలు గడుగులు వేశాడేలేదే, మనిషి పట్టెటంతటి ఒక బొనువంటి పెట్టె కనబడింది. దానికి ఒకవైపున ద్వారమున్నది. అందులో అతడు అడుగుపెట్టగానే అది రంయమంటూ అతనిని పైకంటా తీసుకపోయి, ఆగింది. మహిమగల ఈ వింతకు అబ్బురపడుతూ, మంత్రి ఆ బొనుదిగి, అలా అలా పోసాగాడు.



అవన్నీ విశాలమైన గదులు : ఒక గదిలో చిన్నప్పడు రాజకుమారులకు పనికివచ్చే రకరకాల ఆటవస్తువులున్నాయి. ఒకగదిలో అద్దాల బీరువాలూ, వాటినిండా రాచబిడ్డలు ధరించే దుస్తులూ ఉన్నాయి. ఇంకొక గదిలో చక్కటి బొమ్మలపుస్తకాలు! ఆ పుస్తకాలలోని పత్రాలు తిరగవేస్తే లోకంలో జరిగే చర్యలన్నీ తెలుసుకోవచ్చు. అటు దేవలోకంలోనూ, ఇటు నాగలోకంలోనూ జరిగే వింతలుకూడా అగపడతై.

ఇటువంటి చిత్రవిచిత్రాలైన గదులన్నీ చూడటం పూర్తికాగానే, చిట్టచివర అతడు ఒక పెద్ద ద్వారంవద్దకు చేరుకున్నాడు.

అది తెరిచేటప్పటికి నందనవనంలాటి పువ్వులతోటలోకి దారిచూపింది. ఆ పువ్వుల సొందర్యమూ, పరిమళమూ అతన్ని పర వశుణ్ణి చేసినై. కొంచెంసేపు ఆ పరిమళాలు ఆఘ్రాణించి, ఇంకా ముందుకు వెళ్ళాడు. వెళ్ళగా ఇంకొకద్వారం తగిలింది. అది అవు రూపమైన ఫలజాతులుగల ఒక తోటకుదారి చూపింది. మంత్రి విస్మయం చెప్పతరం కాదు. తినగలిగినన్ని ఫలాలు తిన్నాడు. కనివిని ఎరుగని ఆ ఫలజాతులు ఒక్కొక్కటే చవిచూస్తూ ఇంకా సాగిపోయేసరికి, మరొక ద్వారం కనిపించింది. అది తెరవగా, రావ కుటుంబీకులు జలకమాడే కోనేరు నిర్మల మైన జలంతో నిండి కనుపండువచేస్తున్నది. కోనేరుపక్కనే ఒక గచ్చుచేసిన చెరు వున్నది. దానినిండా వేడినీళ్ళు ఉన్నాయి. స్నానంచేయటానికని విర్పాలైన ఆ పరి కరాలు, పద్దతులు, సాకర్యాలూ అతడు జన్మలో చూచి ఎరుగడు.

ఇంత ప్రదేశం తిరిగినప్పటికీ ఎవరుకాని వచ్చి అతనిని ఏమి ప్రశ్నించలేదు. అందు చేత, సాహసించి పరిశుభ్రంగా కోనేటిలో స్నానంచేసుకున్నాడు.

అటుతరువాత మరికొంతదూరం సాగి పోగా, ఒక పెద్దహాలు అగుపించింది. అదంతా పాలరాళ్ళతో చపటాచేసి వుండటం చేత, అద్దంలోమోస్తరుగా నీడ కనపడుతూ వుంది. అక్కడ మెత్తటిదిండు అమర్చిన ఒక కుర్చీలో కూర్చున్నాడు. అప్పుడు అతనికి అనేకమైన ఆలోచనలు పోయినై. 'ఇంతకుముందు విస్మయవంటి ఆ మధుర ధ్వని ఏమిటి? దొప్పవంటి దాని ఆకారం యేమిటి? చిత్రమైన ఈ భవనమేమిటి? రాజభోగ్యములైన ఈ సదుపాయాలన్నీ ఏమిటి? ఇంత బ్రహ్మాండమైన భవనంలో ఒక్కపురుగైనా సంచరించక పోవడ మేమిటి?—' అని అనేకవిధాల జిజ్ఞాసపడ సాగాడు. —(ఇంకా వుంది)





6

భవనంలోని వింతలకు అబ్బురపడతూ, అక్కడి అజ్ఞాత పరిస్థితులకు జిజ్ఞాస చెందుతూ, మంత్రి అలానే కూర్చుండి పోయాడు. గాఢమైన ఆలోచనలో అతనికి వేళాపాళా తెలియనేలేదు. ఇంకా కొద్ది సేపటిలో ప్రాద్దుగ్రంథులుండనగా అల్లంత దూరంనంచి వీనులవిందుగా ఒక మధుర ధ్వని వినిపించింది. ఐతే, ఈ ధ్వని ఇంతకుముందు మంత్రికి పరిచయమైందే. లోగడ మాయదొప్ప చేసివున్న ధ్వని ఇదేనని అతడు వెంటనే గ్రహించాడు.


క్రమంగా ఆ ధ్వని అతనికి దగ్గరయింది. మరి కొద్దిసేపటిలోనే మాయదొప్ప ఈ భవనంపైకి వచ్చేసి, ఆగింది. అది ఆగట మేమిటి, దానిమోత నిలిచిపోవడమేమిటి? రెండూ ఒక్కమాటే జరిగినై.

‘దొప్పలాగా కనబడే ఇది ఒక విమానం. ఈ విమానంమీద ఎవరోగాని ఈ భవనానికి వస్తూపోతూ వుంటారు’ అని, తను చూచిన దాన్నిబట్టి మంత్రి ఊహించాడు. అతడు ఇలా ఆలోచించేటంతలోనే అలికిడి అయింది. అది మనుష్యులుచేసే అలికిడి!

మరుక్షణంలోనే ఎదట ప్రత్యక్షమై “ఎవరవునీవు? ఎలావచ్చావు? ఎందుకు వచ్చావు?” అని గబగబ ప్రశ్నలు కురిపిస్తూ ఒక చిన్నారి బాలుడు అతనికి కనిపించాడు.

బాలుడు కంటపడటంతోనే ఆశ్చర్యమూ, ఆవేశమూ మంత్రిలో ఒక్కసారిగా పెల్లువికినై. “ఏమిటి! దేవసంహుడే!!— ఎన్నాళ్లకు చూచానోయి నా తండ్రి!!!” అంటూ, ఆత్రంతో బాలుణ్ణి చేరదీసుకో దోయాడు మంత్రి.

‘చందమామ’



కాని, ఆ బాలుడు మంత్రికి ఔరకనే లేదు. “దుర్మార్గుడా!—సాధంలో చొర బడటమే గాకుండా నన్నెత్తుకుపోవటానికి చూస్తున్నావా? మా అమ్మతో చెబుతానుండు నీ పని...” అని అంటూ చేతనున్న మాయదండం తను వేసుకొన్న చెప్పలకు తాకించాడు. తాకించటమే తడవుగా మహిమగల ఆ చెప్పలు కుర్రవానిని భవనంలో ఎక్కడికో తీసుకపోయినై. ఇదంతా చూడగా, ఆ బాలుడు సొట్టవాడనికూడా రూఢి అయింది. నివ్వెరపోయాడు మంత్రి.

“ఇదేమిటి వింత!—చనిపోయాడనుకున్న నా దేవసింహుడు ఇక్కడనేవున్నాడే!

సొట్టబాలుణ్ణి కళ్ళారా చూచానే! నమ్మకపోవటమెలా? పైగా, ‘మా అమ్మతో చెబుతానుండు నీ పని...’ అంటూ పారిపోయాడే? అహ!—మా దేవప్రియకూడా బ్రతికేఉన్నదా? మా తల్లి దేవప్రియ జీవించివుండటంకంటే నాకు కావాలిసెందేమిటి? ఇవాళ ఎంత అదృష్టం! ఎంత అదృష్టం... ఎటువంటి సుదినం!!!—అయితే, తల్లి కొడుకులిద్దరూ భూలోకంలో అవతారం చాలించి ఇలా స్వర్గంలోకి వచ్చేశారన్నమాట! ఇంతకూ, నేనిప్పుడు ఏలోకంలో వున్నాను? ఇది స్వర్గలోకమేనా? లేకుంటే, ఈ అపూర్వ సాధమేమిటి? కనివిని ఎరుగని ఈ వింతలేమిటి? అన్నిటికంటే చిత్రం, మృతజీవులను కళ్ళారా నేను చూడగల్గడమేమిటి?—వచ్చి వచ్చి నేను సరాసరి స్వర్గమే చేరుకున్నానా? అవును. సందేహంలేదు. పసివాడు, దేవసింహుడు పాపం—చూడగానే నన్ను గుర్తించలేకపోయాడు. ఎవరినో అనుకుని కంగారుపడ్డాడు. పోనీ, నెమ్మది పడనీ. కాస్తంత మచ్చికయితే వాడే పోల్చుకుంటాడు. ఇక్కడ వాడు క్షేమంగా ఉన్నాడని తెలుసుకొన్నా. చాలు. అదే పదివేలు.

మరికొంచెంసేపు నిరీక్షించినట్టుయితే, మా తల్లి దేవప్రియ ఇవతలకు వస్తుంది. ఆమెనుకూడా చూడవచ్చు. నిజంగా ఇవాళ ఎంత సుదినం! ఎంత సుదినం!!” అని ఈవిధంగా తనలో తనే తర్కించుకొంటూ అపరిమితమైన ఆనందంపొందుతూ, రాణి దర్శనంకోసం ఎదురుతెన్నులు చూస్తూ, అక్కడనే పచార్లుచేస్తూ వున్నాడు.

* * *

ఇక అక్కడ శక్తిసింహుడి పరిస్థితి ఏలా వున్నదంటే : పారిపోయిన దుష్టమంత్రిని పట్టితెస్తాము’ అని పంతంపట్టి వెళ్లినవాళ్లలో ఒక్కడూ తిరిగిరాలేదు. మరి, అటువంటిప్పుడు శక్తిసింహుడి మనసు ఏలా వుంటుంది?

ఉన్నవా డున్నట్టుగానే ఆస్థానవైద్యుడి పద్దకు వెళ్లి, ‘గురుజీ!—మన మంత్రి సామాన్యుడుకాడు. తెలుసుకదా! అసహాయ శూరుడు. అజేయుడు. అటువంటివాడిని పట్టితెస్తామని ఉద్రేకపడి బీచాలు పలికారే గాని, మనవాళ్లవల్ల నేమవుతుండ? అతన్ని వెతికిపట్టడం వాళ్లకు సాధ్యంకాదని నాకు అప్పుడే తెలుసు. ఇక యిప్పుడు—ఏమైనా సరే, మీరు పూనుకొంటేనే ఈ విషయంలో



మాటతక్కుతుంది. లేకుంటే లేదుమరి. ఇది శ్రమదమాదులతో కూడుకొన్న పని అని తెలిసికూడా తప్పనిసరిగా ఈపని మీకు వప్పగించవలసి వచ్చింది. ఏమంటారు?’ అని అడిగాడు.

ఈపని వైద్యుడికి చాలా ఉత్సాహాన్ని కలిగించింది. ఏమీ అంటే : గుడిబండగా వుంటున్న రాజ్యపాలన తప్పిపోవటం; కుతంత్రాలు పన్నుతూవుండే శక్తిసింహుని ఎదటనుండి విరగడైపోవటం; మించి, తనకు అభిమానధనుడైన మంత్రిని చూడబోవటం — ఇన్ని కార్యాలు ఒక్కసారిగా కలిసివస్తున్నవాయె.



ఈ కారణాలన్నీ వైద్యుని మనస్సులో మెరపు మెరసినట్టుగా స్ఫురించిన్నై. అందు చేత, శక్తినింహుడు అడగటమే తడవుగా "రాజా!—నీమాటకు ఎన్నడైనా తిరుగున్నదా? ఇదుగో, ఇప్పుడే బయల్దేరుతున్నా" అనిచెప్పి, తక్షణమే ప్రయాణానికి తగిన ఏర్పాట్లు చేసుకున్నాడు.

పరివారంతో సహా వైద్యుడు పదిరోజుల పాటు నడవగా, కొండప్రదేశం తగిలింది. చేరువనే ఒక పెద్ద మైదానం కనిపించింది. కొంచెం విశ్రమించి మళ్ళీ నడక సాగించారు వాళ్ళు. ఒక్క నూరుగజాలు వెళ్ళే సరికల్లా ఒకచిత్రం జరిగింది.

భటులు ముందుకు నెట్టుకుపోతున్నారు. వారికి ఏదో అడ్డువచ్చినట్టనిపించింది. తేరి చూచారు. ఎదట యేమీలేదు. పోదామని మళ్ళీ యత్నించారు. కాని, మునుపటి లాగానే ఏదో అడ్డుకోవటంపల్ల పోలేక పోయారు. అందరూ కలిసి వైద్యునిదగ్గరకు వెళ్ళి "అయ్యా, మేము పోదామంటే తోవ ఈయకుండా ఏదో మమ్మల్ని ఆటంకపరుస్తున్నది. అది చేతికి తగులుతున్నది కాని, కంటికి కనిపించటంలేదు. ఈ విధూరం యేమిటో కనిపెట్టాలి మీరు" అంటూ విన్నవించుకున్నారు.

ఆస్థానవైద్యుడు పట్టలేని సంతోషంతో పైకికిందికి చూస్తూ, పచార్లు చేయసాగాడు. 'ఇదేమిటి? దారీ తెన్నూ తెలియక మనందరమూ ఇలా బాధపడుతూవుంటే ఈ పెద్దమనిషి ఏమీ పట్టించుకోకుండా వుంటున్నాడే? చిమ కుట్టినట్టయినా లేదే ఆయనకు?' అని భటులు తమలో తాము గుసగుసలాడుకో సాగారు. 'ఇటువంటి సమయంలో ఆయనకి నిశ్చింత ఏమిటి? ఆ పరమానంద మేమిటి?'—అని వారిలో కొందరు తెలివిమంతులు ప్రశ్నించుకో సాగారుకూడా.

అంతలోనే ఆకాశమార్గాన విమానం మోత వినిపించింది. అది, వాళ్ల తలమీది నించి జోరుగా ఎక్కడికో పోతున్నది. అప్పుడు వైద్యుడు వారిని వేగిరపెట్టి, "ఆలోచనా పాలోచనా లేకుండా చూస్తూ కూర్చున్నారేమిటయ్యా! పదండి. ఆ విమానం ఏమిటో, అందులో ఉన్నవారెవరో కూడా పోయి కనిపెట్టిరండి. ఈలోపల నేనిక్కడనేవుండి, ఈ అటంకానికి కారణ మేమిటో కనుక్కుంటాను" అని హెచ్చరించాడు.

అందుకు వాళ్ళు 'అయ్యో, ఏమో ననుకొన్నాము. వైద్యుడు ఉదాసీనంగాలేడు. ఈ దృష్టిమీదనే వున్నాడు. ఏమీ పట్టించుకోవటం లేదనిచెప్పి ఆయనను గురించి తొందరపాటుగా అభిప్రాయపడ్డాము. పొరపాటు' అనుకొని పశ్చాత్తాపం చెందారు. వైద్యుని ఆజ్ఞను శిరసావహించి, పైన విమానపు జాడ చూచుకొంటూ, భూమి మీద దారిచేసికొంటూ వడివడిగా వాళ్ళు పోసాగారు.

ఇలా వాళ్ళు అక్కడినుండి వెళ్ళి పోవటమే వైద్యుడికి కావలసింది. ఇంత మంది పరివారాన్నీ అడుగు వేయనీయక



అడ్డగించింది ఒక అపూర్వసాధం. ఆ సాధం ఒక్క వైద్యుడికిమాత్రమే స్పష్టంగా ఎదట కనిపిస్తున్నది. తక్కిన మరెవళ్ళకూ కనిపించలేదు. వాళ్లందరకూ భవనం చేతికి తగులుతున్నదే కాని, కంటికి కనిపించలేదు.

భవనం చూడగానే వైద్యుని సంతోషానికి మేరలేకపోయింది. పరివారానికి ఇది ఎంత మాత్రమూ కనిపించకపోవటంచేతనే వాళ్ళు తాపత్రయపడుతున్న సంగతి మొదటనే గ్రహించాడాయన. అందుకనే నవ్వు పట్టలేకపోయాడు. ఇదేదో మహిమ గల రహస్యభవనమని వెంటనే ఆయనకు అవగతమయింది. లేకుంటే—ఆ దివ్య



భవనం తనకు మాత్రం కళ్ళయెడట స్పష్టంగా కనిపించడమేమిటి? తన పరివారం దారి తెన్నూ తెలియక, ఎవరో అటంకపరుస్తున్నారని గోలపెట్టడ మేమిటి?

ఈ దేవరహస్యం పట్టకైనా వెల్లడించ కూడదు అని నిశ్చయించుకొన్నాడు. అందుచేతనే, పరివారమంతా విరగడైపోతే తన పరిశోధనలు స్వేచ్ఛగా సాగించుకోవచ్చునని ఆయనకు తొందరపాటు కలిగింది. అదృష్టవశాన, ఆ విమానపుమోత వినిపించటమూ, ఆ మిషమీద వాళ్ళను అవతలకు సాగనంపటమూ జరిగింది. ఇంతవరకు బాగానే వున్నదనుకొన్నాడు.

విచిత్రమైన ఈ భవనంయొక్క కీలకం కనిపెట్టాలనే ఆత్రంతో వైద్యుడు పచ్చాచేస్తూ అడుగులు వేయగా వేయగా, అతని కాలికి ఒక చిన్న మీట తగిలింది. తగలగానే నలుచదరంగా భూమిమీద ఒక బీట ఏర్పడింది. వైద్యుడు నించున్నపాటునే దిగువకంటా వెళ్ళిపోయాడు. 'పాతాళలోకంలోకేమైనా దిగిపోతున్నానా?' అని ఆయనకు దిగ్రభమ కలిగింది.

తనను అలా కిందికి తీసుకపోతున్న యంత్రమేదో వైద్యుడికి కనిపించలేదు. కాని, కొంత దూరం వెళ్లి అది అగింది. అగినవెంటనే ఒక ద్వారం కనిపించింది. ద్వారంలోపలికి వెళ్లిచూడగా అది ఒక బోనువంటి పెట్టె!


వైద్యుడు పెట్టెలో ప్రవేశించాడో లేదో, రంయమంటూ ఆయన్ని పైకంటా తీసుకపోయింది. తీసుకపోయి ఒకచోట ఆగేసరికి మంత్రి ఎదురుపడ్డాడు. ఒక రిసెకర్టు చూచుకొని, ఇద్దరూ విస్తుపోయారు. తన తపం ఫలించినందుకు వైద్యుడు అపారమైన అనందంలో మునిగిపోయాడు. ఆయనకు మంత్రి కంటపడగానే కొండంత ధైర్యం వచ్చింది. ఇంతవరకూ తనుచూచిన

చిత్రాలన్నీ మంత్ర వైద్యుడికి కూడా చూపించగా ఆయన తన్మయుడయ్యాడు. విశేషాలన్నీ విప్పిచెప్పగా వైద్యుడు పరవశత్వమే పొందాడు. ఈ విధంగా మంత్ర వైద్యుడూ తలవనితలంపుగా కలుసుకున్నాక పరిస్థితులు ఎంత చిత్రంగా పరిణమిస్తాయో చెప్పేదెమిటి?

* * *

తన అంతగా నమ్మికొలిచిన ఆస్థాన వైద్యుడుకాని, వెంటవెళ్ళిన పరివారంలో ఒక్కళ్లయినా కాని మరలిరాలేదు. మనుమల్ని పంపినప్పటికీ వాళ్లజాడ అయినా తెలియలేదు. ఏమనుకోవాలి? ఇంతమంది కలిసి ఎక్కడికి పోయినట్టు? ఈవాలకం చూచి అట్టుడికిపోయినట్టు ఉడికిపోసాగాడు శక్తిసింహుడు.

'నా జాతకప్రభావ మేమిటోగాని, ఏమి చేదామన్నా ఎదురెత్తుగానే వస్తున్నది! చేతిలోపనికదా అనుకున్నదే చేయలేక పోతున్నాను. నా మనిషేకదా అనుకున్న వాళ్లందరూ తడిగుడ్డతో గొంతుకోస్తున్నారు. వైద్యుడు ఇలా నన్ను మోసగిస్తాడని కలలో నైనా తలపగలనా? ఆయనను గద్దె యెక్కించి, తెరవెనుక నాటకమాడదా



మనుకుంటే, నా ఆశలన్నీ ఈవిధంగా పరిణమించినయ్యే!

'పోనీ అని కుటుంబానికా ఏవిధంగానూ నిర్వాహకం చేయలేకపోయాను. పెద్దవాడికి పట్టంకడదామనుకుని ఎంతగానో తాపత్రయ పడితే, వాడు నన్ను నడిసంద్రాన ముంచి పోయాడు! నా సంసారాన్నే నేను ఉద్ధరించుకోలేకపోయినప్పుడు నాకి రాజ్య మెందుకు? ఏలడ మెందుకు? ఏది ఎలా పోతే నాకిమి?

'అదీనుంచి ఇది అనాథ రాజ్యమే! మధ్యనివచ్చి ఏమో చేదామనుకొంటు మటుకి కుదురుతుందా? ఉహు. ఆపేరు

అలా శాశ్వత బ్రహ్మకల్పంగా నిలిచిపోవలి
సిందే. ఈ చెడ్డపేరులేకుండా చేదామని
తలిచేటంతలోనే కప్పాలు నన్ను ముసురు
కుని, నా కుటుంబాన్ని గంగలో ముంచివై.
ఏది యెలాపోతేపోనీ. ఇకనేను తాపత్రయ
పడను' అంటూ వైరాగ్యభావం కనబరి
చాడు శక్తిసింహుడు.

రాజ్యకాంక్ష సడలిందికాని, శక్తిసింహు
నికి మంత్రిమీది కార్పణ్యంమాత్రం కొంచె
మైనా తగ్గలేదు. బొందెలో ప్రాణంపుండగా,
తనకు బద్ధశత్రువైన మంత్రి శిక్షింపందటం
కనులారాచూస్తేకాని నిదురపోకూడదను
కొన్నాడు. ఇదే తనకు జీవితంలో మిగిలి
వున్న కోరిక. ఇందుకోసమని ఎలా అయినా
మంత్రిని పట్టాలి.

మంత్రిని పట్టటానికి ఎవరినిపంపితే
వారే తిరిగిరాకుండా వున్నారు. కనుక ఈ
మాయవిమిటో తనే స్వయంగా తెలుసుకోవ
టానికి అతడు నిశ్చయించుకొన్నాడు. ఈ

నిశ్చయంతో రాజ్యాన్ని ప్రజలఇష్టానికే
వదిలేసి, తను పావచారిణ, మంత్రిని వెదుక
టానికని బయల్దేరాడు.

శక్తిసింహుడు ఎన్నో శ్రమలకు లోనై,
కొన్నాళ్ళకల్లా ఒక మహారణ్యం చేరు
కొన్నాడు. చేరుకొని, ఒక చెట్టునీడని విశ్ర
మించాడు. ఆ మహారణ్యం ప్రక్కనే ఒక
మైదానమున్నది. బడలికచేత అతనికి చిన్న
కునుకు పట్టేటంతలో ఒక విమానంవంటిది
శబ్దంచేసుకొంటూవచ్చి ఆ మైదానంలో
విడిసింది. అందులోనించి అందాల బాలు
డొకడు దిగి, చేతులతోనూ కాళ్ళతోనూ
డేకుకొంటూ అరణ్యంలోని చెట్లవైపు
రాబోయాడు.

ఈ సందడికి శక్తిసింహునికి మెలకువ
వచ్చింది. తన వైపేవస్తున్న ఆ అందాల
బాలుణ్ణి చూచి చూడటంతోనే అతడు
కెప్పున కేకవేసి, వానిని పట్టుకుందామని
లేచాడు.

—(ఇంకా వుంది)





7

[తను పంపిన వైద్యుడూ, అతని పరివారమూ ఎంతకాలానికీ తిరిగి రాకపోయే సరికి, శక్తిసింహుడు స్వయంగా మంత్రిని పట్టాలని దీక్షబూని బయలుదేరటం, ఒకానొక మహారణ్యమధ్యంచి ఒక కుర్రవాడు కనుపించగా, కెవ్వన కేకవేసి ఆ కుర్రవానిని పట్టబోవటంవరకూ చదివారుకదా? ఆ తర్వాత—]

శక్తిసింహుడికి కనుపించిన ఆ కుర్రవాడు మరెవరో కాదు, దేవసింహుడే! తన మాయ దొప్పలో అలాఅలా తిరుగుతూ ఆ అరణ్యం లోకి రావటం సంభవించింది. అయితే, శక్తి సింహుడైనా ఆ కుర్రవాడు దేవసింహుడేనని పూర్తిగా అనవాలి కట్టలేదు. కాని, చూచి చూడటంతోనే దేవసింహుడే ఐవుంటాడేమో నన్ను అనుమానం కలగటంచేతనే అలా కెవ్వన కేకవేసి వానిని పట్టబోయాడు. ఇంతకూ దేవసింహుడు దొరకనెలేదు. మహిమగల ఆ విమానంమీద ఆతడు రివ్వన ఎగిరిపోయాడు.

ఇక్కడ శక్తిసింహుడి సంగతి, అక్కడ మంత్రి, అష్టానవైద్యుడి సంగతి అటుంచి దేవసింహుడి చిత్రచరిత్ర చూద్దాం :

ఇంతకాలంగా దేవసింహుడు తన విమానంలో బయటకు వచ్చినా భవనం చూపుమేర దూరంలో కనబడెటంత దూరం పరకు మాత్రమే వెళ్లేవాడు. కాని ఆ పైకి వెళ్ళేందుకు సాహసించేవాడుకాదు. కాని ఎప్పుడైతే తన భవనంలోకి కొత్తమనుషులు వచ్చారో, అనాటనుంచి తన స్వేచ్ఛ ఎంతో తగ్గిపోయినట్టు బాధపడసాగాడు. వాళ్ళు యెంతవరకూ భవనం వదిలిపోవటం



కనబడకపోయేసరికి నిరాశచెందాడు. ఇంత కంటే ఆ విమానంలో అలా ప్రపంచ మంతా చుట్టరాకటమే బాగుండేటట్టుం దనుకొన్నాడు. అనుకొని, ఈపర్యాయం భవనంవద్దలి ఎన్నోప్రవేశాలు దాటుకొంటూ చాలదూరం వచ్చేశాడు. అప్పటికి మూడు రోజులైంది. అతను భవనం వద్దలి వచ్చేసి. అయినా అలా తిరుగుతూ వుండటం సుఖం గానే తోచింది. అయితే ఆ సుఖం—అట్టే కాలం నిలవలేదు.

దేవసింహుడు ఆకాశంలో చాలాఎత్తున వెళుతున్నాడు. అకస్మాత్తుగా కారుచీకట్లు కమ్ముకొచ్చి, కొద్దికొద్దిగా వానతుంపరలు

కూడా ప్రారంభమైనై. ఏమిటిచెయ్యటం? తడిసిపోక తప్పేట్టులేదు. పోనీ, తిరిగి భవనం చేరుకుందామన్నా మరో మూడు రోజులకు కాని చేరుకోలేదాయె. అలో చిస్తూన్నంతలోనే వర్షం పెద్దదై, పొపం దేవ సింహుడు తడిసిపోయాడు. అయితే చిత్రం! అంత వర్షం కురుస్తున్నా ఆ దెప్పలో ఒక్క నిబిబొట్టుకూడా నిలవలేదు.

తడిసిపోయిన దేవసింహుడు చలికి గజ గజ పణికి పోసాగాడు. 'ఈసమయంలో కంబళిఅయినా వుంటే బాగుండిపోనుకదా' అనుకొన్నాడు.

అతడిలా అనుకోవటమేమిటి, ఒక మెత్తటి ఈన్నిముసుగు వచ్చి వంటిని కప్పివెయ్యట మేమిటి, ఒకేమారు జరిగింది. దేవసింహుడి ఆశ్చర్యానికి అంతులేదు. తన అదృష్టానికి మురిసిపోతూ, ఆ ఈన్నిముసుగు ఒళ్లంతా కప్పకొని 'ఇకనైనా ఇంటిముఖం పట్టకపోతే మాట దక్కదు' అనుకుంటూ "అబ్రకడబ్రా, టుమ్టుమ్టీ" అన్నాడు.

ఎప్పుడైతే దేవసింహుడి నోటినుంచి ఈ మాటలు వెలువడినయ్యా, పోతూపోతూ వున్న విమానం టకిమని ఆగింది. ఆగి, గిరుక్కున తిరుగుముఖంపట్టి మళ్ళీ వేగంగా

పోసాగింది. ఇక ఫరవాలేదనుకొంటూ దేవ
సింహుడు, ముసుగు కప్పకొని దొప్పలోనే
వెచ్చగా పడుకొన్నాడు.

కాని అలా ఎంతో సేపు పడుకోలేక
పోయాడు. ఎందుచేతనంటే మరికొద్దిసేపటి
కల్లా వద్దం పూర్తిగా తగ్గిపోయి, మళ్ళీ ఫెళ
ఫెళమని ఎండకాయటం మొదలుపెట్టింది.
చలిగా వున్నప్పుడేగాని, ఎండగా వున్నప్పుడు
కంటికి ఏం సుఖం? దేవసింహుడి ఒళ్ళు
ముచ్చెమటలుపోసింది. “ఇక ఈకంటితో
పనిలేదు” అని దానిని కిందకు విసిరివేశాడు.


నరీగా అదే సమయంలో ఒక గొర్రెల
కాపరి అటు వెళుతూ వుండటం, దేవ
సింహుడు విసిరివేసిన కంటిని వాడికి
దొరకటం సంభవించింది. వాడు అశ్చర్య
పోతూ తలెత్తిపైకిమాచేసరికి దేవసింహుడు
అప్పటికప్పుడే చాలదూరం దాటిపోయాడు.
గొర్రెలకాపరి కంటిని బుజాన వేసుకొని
మురిసిపోతూ తనదారిన వెళ్లిపోయాడు.

మరికొద్దిసేపటికి దేవసింహుడికి అమిత
దాహంవేసింది. అయితే, నడిఅకాశంలో
సంచరిస్తున్న సమయంలో నీళ్ళొక్కడినుండి
వస్తయ్! అప్పటికే చాలసేపటినుంచి
పుగ్గబట్టుకొని వున్నాడు. కాని యిక వుండ



లేకపోయాడు. “నాలుక పిక్కుపోతోంది.
భవనం చేరటానికి ఎలాలేదన్నా యింకో
రోజు గడవాలి. అప్పటివరకూ యిలా
దాహంతో నాలిక ఎండిపోవలసిందేనా?”
అని పైకి నిట్టూర్చాడు.

ఎప్పుడైతే దేవసింహుడు ఇలా అన్నాడో,
ఒక మైనాపిట్ట ఎక్కడినుండో చిన్నపాత్రను
ముక్కున కరుచుకొచ్చి, దొప్పఅంచు
పై నవాలింది. దేవసింహుడు ఆత్రంతో
పాత్రలోకిచూచాడు. అది స్వచ్ఛమైన నీరు!
తనను రక్షించటానికే ఆ మైనా వచ్చిందని
గ్రహించాడు. పాత్రని తీసుకొని ఒక్క
గుక్కలో తాగివేశాడు. కాని, చిత్రం! పాత్ర



ఖాళీకాలేదు సరిగదా తిరిగి నీటితో నిండి వుంది. ఆ నీళ్ళుకూడా మళ్ళీ ఒకగ్రుక్కలో తాగేశాడు. అప్పటికి ఖాళీకాలేదు. ఈ విచిత్రానికి ఆశ్చర్యపోతూ, దేవసింహుడు మైనాకు తన కృతజ్ఞత తెలిపాలని దానికోసం చూచాడు. కాని అది యెప్పుడు మాయ మైందో యేమిటో కనుపించనేలేదు !

దేవసింహుడి ప్రాణాలు కుదుటబడినై. అనుకోనివిధంగా కష్టాలుకలిగినా, అవి విడోలాగా, దేవునిదయవల్ల తిరిపోయి నందుకు ధైర్యంచెంది, దేవసింహుడు తన మాయవిమానంలో ముందుకుసాగాడు.

* * *

అక్కడ భవనంలో మంత్రి, వైద్యుడూ ఎలావున్నారో చూదాం.

తలవసితలంపుగా దేవసింహుడి బాడ తెలిసిరావటమేగాక, వానిని కళ్ళారా చూడ గలిగాముకదా అని మురిసిపోయేటంతలో, దేవసింహుడు తమ కర్మానికి తమని అలా భవనంలో వదిలివెళ్లటం, వెళ్ళి అప్పటికి వారంరోజులైనా అంతూపొంతూ తెలియక పోవటం, మంత్రిని ఆస్థానవైద్యుడినీ ఎంతో కంగారుపరచింది. పోనీ, తమ రాణీ దేవ ప్రయ ఆయినా కనుపిస్తుందేమో, సంగతులు వెల్లడి అవుతవికదా అనుకుంటే, అదీజరగ లేదు. సరిగదా, మరోపురుగు ఆ భవనంలోకి రానేలేదు. ఇదంతా అగమ్యగోచరంగా తోచింది. ఎన్నాళ్ళని యిలా భవనంలో కన్నులు కాయలు కాచేటట్లు కావలా కాయలో తెలియలేదు. అయినా, గత్యం తరం లేక అలానే ఉండిపోయారు.

అలావుండగా ఒకనాటి వేకువబామున ఎవరో భవనందగ్గరలో సంచరిస్తున్న అలికిడి అయింది. మంత్రి, వైద్యుడూ అశతో వెళ్ళిచూచారు. అయితే వాళ్ళకొండంత ఆకా నిరాశగా మారిపోయింది. ఎందుచేతనంటే అపచ్చినది ఎవరోకాదు, శక్తిసింహుడే!

అయితే అతను భవనంలో ప్రవేశించక గ్రుడ్డివానిలా తడుములాడుతూ భవనం చుట్టూతా పచార్లుచేస్తున్నాడు. ఇందుకు కారణం మంత్రిఅయితే గ్రహింపలేక పోయాడుగాని, వైద్యుడు యిట్టే గ్రహించి వేశాడు.

"అపూర్వమైన ఈ సాధం ఏమిటో గాని దీనిలో మరో గొప్పచిత్రం వుంది. ఈభవనం కొందరికి కనుపించి, కొందరికి కనుపించకపోవటం ఏమిటో ఇంద్రజాలంగావున్నది. ఈచిత్రం మీరు కనిపెట్టారో లేదో!" అని ప్రశ్నపూర్వకంగా మంత్రివంక చూచాడు వైద్యుడు.

"అలాగనా" అని మంత్రి ఆశ్చర్యం కనబరిచాడు.

వారు యిలా మాట్లాడుకుంటూ తిరిగి శక్తిసింహుడికోసం చూచేసరికి అతడు అప్పటికప్పుడే పడిపడిగా అడుగులువేసుకుంటూ భవనండాటి పోతూవున్నాడు. మంత్రికి, వైద్యుడికి యిది మరింత ఆశ్చర్యాన్ని కలిగించింది.

"ఇక్కడి కెలాపచ్చాడో ఏమో, రానే వచ్చాడుకదా! ఏమీ తేల్చుకోకుండానే అలా ఎక్కడికి పోతున్నట్టువెప్పా?" అని



ఒకరిముఖాలు ఒకరు చూచుకున్నారు.

ఒక్కళ్ల ఊహాకి ఏమీ అందలేదు.

మరొక రెండురోజులు గడిచాయి. తిరిగి అదే వేకువజామున తిరిగి అలికిడి. అయితే ఈమారు పెద్దఅలజడి! మంత్రి, వైద్యుడూ చరచర తమస్థానాల్లోంచి లేచివెళ్లి భవనం లోంచి తొంగిచూచారు.

భవనంచుట్టూతా పందలాది భటులు, గునపాలూ గొడ్డళ్ళూ పుచ్చుకొని భవనాన్ని పడగొట్టటానికి సిద్ధంగావున్నారు. ఒక గుఱ్ఱం మీద శక్తిసింహుడు కూర్చోని, కళ్లవెంట చింతనిప్పులు కక్కుతూ, "ఊ, చూస్తారేం! కానివ్వండి, సూర్యోదయానికల్లా ఈమాయ



ఏమిటో పటాపంచలై మట్టిపాలుకావాలి” అంటూ కాసిస్తున్నాడు.

మంత్రి వైద్యుడు గజగజలాడిపోయారు. ప్రాణాలు ఆరచేతులో బెట్టుకొని షణ్ముక యుగంగా గడుపుతున్నారు. అయితే అలా గుడ్లప్పగించి కూర్చోవటమేనా? శక్తి సింహుడు పట్టుపట్టాడంటే సాధించితిరుతా డన్ననంగతి వారికి పూర్తిగా తెలుసు. అందుచేత, కాలయాపనచేస్తే, మరికొద్ది సేపటిలో భవనం కూలటమూ, దానితోపాటు తాముకూడా మట్టిపాలపటమూ ఖాయమనీ తెలుసు. కనుక ఆ లోచిస్తూ కూర్చోని లాభంలేదని తేల్చుకున్నారు. తెగించి

భవనంలోంచి బయటపడుదామని నిర్దవడి కదలబోయారు.

కాని, అంతలోనే ఒక చిత్రం జరిగింది. ఇన్నేండ్లుగా తామంతా ఏ వృద్ధురాలి కొరకైతే ఎదురు చూస్తూవున్నారో, ఆమె, ఎక్కనుండి వచ్చిందో ఏమో, సరిగా భవనం నెత్తిమీదికి ఎగిరివచ్చింది. వచ్చి ఏమిచేసిందో ఏమో! శక్తిసింహుడి పరివారం అంతా పక్షులుగా మారిపోయారు. మారి పోవటమేకాదు, చూస్తూవుండేటంతలో రివ్వున ఎగిరిపోయారు. శక్తిసింహుడు మాత్రం గుఱ్ఱం మీద ఒంటరిగా నిలిచి పోయాడు.

అంతా రెప్పపాటుకాలంలో జరిగి పోయింది.

మంత్రి, వైద్యుడూ విస్తుపోతూ భవనం పైకి చూచారు, వృద్ధురాలు యింకా ఏమి వింతలు చేస్తుందో చూతామని. కాని ఏదీ వృద్ధురాలు? తను వచ్చినవని అయిపోయిందన్నట్టుగా, ఆమె ఎప్పుడు మాయమైందో కాని, అచుట్టుప్రక్కల ఎక్కడా కనువిం చనేలేదు.

శక్తిసింహుడు కోపంతో నిలువునా మండిపోతున్నాడు.

“నేను యింతా శ్రమపడితే చివరకి యిదా ఫలితం? కథ అద్దం తిరిగిందే! ఈ వృద్ధురాలి మాయల ముందు మన పరాక్రమం ఎందుకూ పనికిపచ్చేట్టు కనబడటంలేదే! నాకు దారిలేదా?” అని తనని తానే ప్రశ్నించుకోసాగాడు శక్తిసింహుడు.

కొంతసేపు మధనపడి, ప్రాణం విసిగెత్తిందోయేమో, శరవేగాన ఆబోటు విడిచి వెళ్ళిపోయాడు.

మంత్రీకీ, వైద్యుడికీ ప్రాణాలు కుదుటబడినై. “హమ్మయ్య, ఇప్పటికి గండం గడిచినట్టే!” అని ధైర్యంచెందేటంతలో మరొకచిత్రం జరిగింది.

హఠాత్తుగా పెద్ద భూకంపం వచ్చినంత పనిజరిగి, భవనం ఊగులాడుతున్నట్టు తోచింది. మరుక్షణంలో బ్రహ్మాండమైన మోత వినవచ్చింది. ఏమిటా ఈ విపరీతం? అని యోచిస్తుండగా, భవనం నామరూపాలు లేకుండా మాయమైంది. మాయమవటమే కాదు, అంతకుముందు అక్కడ ఒక భవనం నిలిచివున్న అనవాళ్లయినా లేకుండా పోయి ఆ ప్రదేశమంతా పెద్ద ఎడారిలా మారిపోయింది. ఆ ఎడారి మధ్యంలో మంత్రి, వైద్యుడూమాత్రం మిగిలారు.



ఇప్పుడీ అవాంతరంతో మంత్రికీ వైద్యుడికీ మతిపోయినట్టయింది.

“ఇక జరగవలసిన పని ఏమిటి? తలవనితలంపుగా ఇటువంటి అవాంతరం వచ్చిపడిందే! ‘ఇప్పటికి వెళ్ళాడుకదా, యిక ఫరవాలేదు’ అని మనం యేమరు పాటుగా వుండటానికి వీలులేదు. మళ్ళీ తప్పకవస్తాడు. ఈసారి రావటమే జరిగితే మన అంతుతేల్చితీరతాడు. కనుక మనం యిక ఈ నిర్ణయ ప్రదేశంలో వుండటం శ్రేయస్థరంకాదు. ప్రస్తుతానికి, కొద్దిరోజుల పాటు మరెక్కడైనా తలదాచుకుని, ఆ తర్వాత రావటం మంచిదిగా తోస్తోంది.

ఏమిటి మీసలహా?" అని వైద్యుడిని సలహా అడిగాడు మంత్రి.


"ఎంతో ధైర్యశాలురైన మీరే యిలా అధైర్యపడితే ఎలాగ? మనం వచ్చినపని యింతవరకు ఏమీ కానేలేదాయో. దేవ సింహుడు ఏమయ్యాడో తెలియకనేపోయే. తొందరపడి మనం ఇక్కడినుండి వెళ్లటం ఏమంత సబబుగా తోచదు. అదీగాక ఎక్కడికని వెళ్ళేటట్లు? ఇక్కడనే వుండి యింకా ఏమేమిచిత్రాలు జరుగుతాయో చూడాలి" అన్నాడు వైద్యుడు. సరేనన్నాడు మంత్రి. అందుచేత వాళ్ళు అక్కడనే వుండి, దేవసింహుడుగానీ, వృద్ధురాలుగానీ వస్తారేమోనని ఎదురుచూడసాగారు.

కత్తిసింహుడు వెళ్లివెళ్లి ఒక పర్వతశ్రేణి చేరుకున్నాడు. కష్టాలుపడి ఒక్కొక్క పర్వతమే దాటుతున్నాడు. చిట్టచివరి పర్వతం దాటుతున్నాడు. అయితే, ఆ పర్వతం వెళ్లివెళ్లి ఒక అగాధపు లోయ

అంచున అగిపోయింది. లోయకు అవతలి వైపు మరొక బ్రహ్మాండమైన పర్వతమూ, ఆ పర్వతంకొనని చిత్రమైన ఒక దేవాలయమూ కనుపించినై.

ఎలాగైనా అవతలి గట్టు చేరుకొని ఆ ఆలయమేమిటో తెలుసుకోగలిగితే బాగుండును అని అనుకున్నాడు అతడు. కాని నడుమనున్న ఈ అగాధపులోయ దాటటం ఎలా? అడుగు జారిండా ఆధోగతే! అయితే ధైర్యసాహసాలకూ, ఓరిమికి పెట్టింది పేరాయో కత్తిసింహుడంటే. అంతమాత్రనికి వెనుకంజ వేస్తాడా? ప్రాణాలకు తెగించి లోయ దాటేందుకు సిద్ధపడ్డాడు.

[పర్వతంపైని ఆ దేవాలయ - మేమిటి? ఇంతకూ దేవసింహుడు ఏమైనాడు? దేవప్రియ కూడా బ్రతికేవున్నదా? ఎడారిలాంటి ఆ ప్రదేశంలో మిగిలివున్న మంత్రి, వైద్యుడూ ఏమవుతారు? ఇవీ, మరికొన్ని చిత్రాలూ వచ్చేనెల చదవండి.]





8

[దేవసింహుని బాడకోసం శక్తిసింహుడు ఎలాగో అపూర్వసాధం చేరుకోవటం, అయితే తలవనితలంపుగా అది మాయమై, పరివారం సమీపంగా ఎగిరిపోయి శ్రమ పృథాకావటం, దైర్యంవిడువక అతడు వెతుకుతూపోయి ఒక పర్వతశ్రేణి చేరుకోగలిగినా, చారిత్రాన్ని లేని ఒక పర్వతంకొనని అగిహావలసిరావటంవరకూ చదివారుకదా! ఆ తర్వాత—]

ఏమైనాసరే అవతలిగట్టు చేరుకొని, ఆ కనుపించే దేవాలయమేమిటో తెలుసుకు తీరాలని పట్టుబట్టిన శక్తిసింహుడు అంత లోనే అలోచనలోపడ్డాడు: “అనవసరంగా తొందరపడి ఈ ప్రయత్నంలో నేను ప్రాణాలు కోల్పోయానంటే ఇంకేమున్నది? కనుక కొద్దిరోజులు ఆలస్యమైనా, మరో సులువైనమార్గంలో అక్కడ చేరే ప్రయత్నం చెయ్యటం మంచిది” అనుకున్నాడు. ఈ నిశ్చయంతో శక్తిసింహుడు వెనుకకు మరలి, తన ఎక్కివచ్చిన పర్వతశ్రేణి అంతా దాటి తిరిగి క్రిందకు చేరుకున్నాడు.

అయితే, అతను పర్వతశ్రేణి ఎక్కేటప్పుడు తన గుట్టాన్ని దిగువని వదిలేసివచ్చాడు. అది ఎటుపోయిందో ఏమో ఇప్పుడు అక్కడ లేదు. చేసేదిలేక శక్తిసింహుడు కాలినడకనే బయలుదేరాడు.

ఇక దేవసింహుడి సంగతి చూదాం:

దేవసింహుడు తిరిగి తిరిగి తన భవనం చేరుకునేసరికే భవనం మాయమైపోయే! దిగువనిమాత్రం మంత్రి. అస్థానవైద్యుడూ వున్నారు. ఈ మాయ దేవసింహుడికి ఆర్థం కాలేదు. భవనం ఏమైనట్టు? క్రిందకు దిగివెళ్ళి వాళ్ళని అడిగితే తెలుస్తుందేమో?

‘చందమామ’



అంతకు తప్ప మరో మార్గంలేదు. అందుచేత క్రిందకు దిగాలని నిశ్చయించుకున్నాడు. కాని చిత్రం! మాయవిమానం క్రిందకు దిగటానికి బదులు, ముందుకు పోసాగింది.

ఈమారు ఎలాగైనా దేవసింహుడికి నమ్మికకలిగించి తమతో తీసుకుపోవచ్చునని ఆశపడిన మంత్రీకి, వైద్యునికి యిలా జరగటం నిస్పృహ కలిగించింది. విమానం వైపే చూస్తూ వారు నిలబడిపోయారు.

దేవసింహుడి విమానం వెళ్ళివెళ్ళి, యెత్తైన ఒక పర్వతంమీది దేవాలయం ముందు ఆగింది. శక్తిసింహుడికి లోగడ కనుపించిన దేవాలయమే యిది!

విమానం ఆగటమేమిటి, దేవాలయం ముందు వృద్ధురాలు ప్రత్యక్షం కావటమేమిటి? రెండూ ఒక్కమారే జరిగినై. దేవసింహుడి అశ్చర్యానికి అందులేదు. ఈ చిత్రమేమిటని ఆతను వృద్ధురాలిని అడగబోయేటంతలో ఆమె దేవసింహుడిని ఎత్తుకుని ఆలయంలో ప్రవేశించింది.

లోపలకు వెళ్ళాక దేవసింహుడు అడిగాడు: “అపూర్వమైన మన సాధం ఏమైంది? ఈ దేవాలయమేమిటి? ఇంత కాలమూ నా ఆదుపాజ్ఞలలో ఉంటూవచ్చిన విమానం యివాళ యిలా ఆడ్డుతిరగటానికి కారణమేమిటి?” అని.

ఇన్ని ప్రశ్నలకూ వృద్ధురాలు ఒకే జవాబుగా “ఇవన్నీ నువ్వు అడగకూడదు. అక్కడికంటే యిక్కడే ఎంతో హాయిగా వుంటుంది. ఆయితే కొంత కాలం పరకు నీవు విమానంలో బయటికి వెళ్ళకూడదు. అందుచేత యిక్కడనే వుండి కులాసాగా కాలంగడుపుతూవుండు. నేనువచ్చి చూచి పోతూవుంటాను” అని చెప్పి పూరుకుంది.

ఇలా అంటూనే వృద్ధురాలు దేవసింహుడిపద్దనున్న మాయవిమానం తీసుకున్నది. చూస్తూ చూస్తూవుండేటంతలో

అంతటి పెద్ద నోప్పా ముడుచుకుపోయి, చిన్న బంతిలాగా తయారైంది. ఆ బంతిని ఆమె దేవసింహుడి చేతికిచ్చి, "దీనిని భద్రంగా దాచివుంచుకో" అనిచెప్పి మాయమైంది.

వృద్ధురాలు వెళ్ళాక, దేవసింహుడు మెల్లిగా ఆ దేవాలయమంతా కలియతిరిగి చూచాడు. బయటినుండి చూడటానికి అది దేవాలయంలాగే ఉన్నప్పటికీ, లోపల ఎన్నో చిత్రాలు కనుపించినై. ఒకచోట రక రకాల పక్షులు కిలకిలమంటూ ఎగురుతున్నై. మరొకచోట లేళ్ళూ, దుప్పలూ మొవలైన సాధుజంతువులు కనుపించినై. ఇంకా లోపలికి పోగా భయంకరమైన నర్పాలు బుసలుకొడుతూ నేలపైన తిరుగాడుతున్నై. మరొకచోట గోండ్లుపెడుతూ సింహాలూ, పెద్దపులులూ తిరుగుతున్నై.

వీటన్నింటినీచూచి దేవసింహుడు భయపడనేలేదు. అవన్నీ మామూలు అటవస్తువులేనని అనుకొని, వాటిమధ్య నిర్భయంగా తిరుగసాగాడు. చిత్రమేమిటంటే అవికూడా దేవసింహుడితోలికి పోకుండా తమ మానాన అవి తిరుగులాడుతున్నై.

దేవసింహుడు ఈ చిత్రాలన్నీ చూచుకుంటూ పోగాపోగా, ఒకచిన్న పూలతోట





కనుపించింది. దానిమధ్యని సరిగా తనకు ఈడూ జోడూ అయిన ఒకచిన్న కుర్రవాడు ఉల్లాసంగా అడుకుంటున్నాడు.

ఈ కుర్రవానిని చూడటంతోటే దేవసింహుడిప్రాణం లేచివచ్చింది. ఆ కుర్రవాడెవరో తెలుసుకోవాలనెకాడా ప్రయత్నించలేదు. చరచర పాకుకుంటూ వెళ్లి—“అడుకుందాం, వస్తావా?” అని అడిగాడు.

“అలాగే! మరి నాతో సరిగా నువ్వు పరుగెత్తలేవుగా?” అన్నాడు ఆ కుర్రవాడు, దేవసింహుడి కాళ్ళవంక జాలిగాచూస్తూ.

ఇన్నాళ్ళూ ఆటపాటలలో దేవసింహుడు తన అవిటికాళ్ల సంగతే మఱిచిపోయాడు.

తను కుంటివాడిననే ధ్యాసే లేదు. కాని, యిప్పుడు ఈ కుర్రవాడు యిలా అనటంతో తను అవిటివాడినన్న సంగతి మళ్ళి గుర్తురాగా ఒక్కసారి దుఃఖం పొద్దుకొనివచ్చింది.

ఇదిచూచి ఆ కుర్రవాడు—“ఎందుకు విడుస్తావ్! ఫరవాలేదులే, రా అడుకుందాం” అంటూ దేవసింహుడిని ఓహర్చాడు. అప్పటినించి ఆ కుర్రవాడితో చేరి హాయిగా కాలం వెళ్లబుచ్చుతున్నాడు దేవసింహుడు.

ఇలావుండగా ఒకనాడు వృద్ధురాలు ఇచ్చివెళ్లిన ఆ బంతితో వాళ్లు ఆడుకొంటూ వుంటే అది రివ్వున దేవాలయం దాటి దూరాన పడిపోయింది.

ఎంతో భద్రంగా దాచుకొనమని చెప్పి వృద్ధురాలు యిచ్చిన బంతి యిలా పోవటంతో దేవసింహుడు దుఃఖించాడు. అది చూచి, తోటికుర్రవాడు—“పోతే పోయిందిలే. ఇంతమాత్రానికి విడుస్తావేం!” అని ఓహర్చబోయాడు.

వృద్ధురాలు చెప్పినసంగతి వెల్లడించితే తన అజాగ్రత్త బయటపడిపోతుందని సిగ్గుపడ్డాడు, దేవసింహుడు. అందుచేత బంతిసంగతి అంతకతో వదిలేసి, మళ్ళి

ఎప్పుటిలా ఆ కుర్రవానితో చేరి అడుకో సాగాడు.

కొంతకాలం గడిచింది. శక్తిసింహుడు అష్టకష్టాలూ పడి ఎలాగైతేనేమి ఆ దేవాలయం దరిదాపులకు వచ్చేశాడు. త్రోవలో కుర్రవాళ్ళు పారవేసుకున్న ఆ బంతి కంట బడి, దానిని తీసుకుని పరిశీలనగా చూచాడు. దానిలో ప్రత్యేకత ఏమీ కనుపించలేదు. అయినా ఎందుకైనా మంచిదని తీసి తన వద్ద భద్రపరుచుకొని, దేవాలయం వున్న పర్వతం ఎక్కసాగాడు.

మరి కొద్దిసేపటికల్లా శక్తిసింహుడు దేవాలయద్వారంపద్దకు చేరుకున్నాడు. అయితే తలుపులు మూసివున్నాయి. తెరవటానికి ఏలులేకపోయింది. ఏమీతోచక, తలుపు తట్టాడు. బదులులేదు. అలానే కాచుకొని కూర్చున్నాడు.

అక్కడ మంత్రి, వైద్యుడూ కొద్దిరోజులు దేవసింహుడి రాకకు ఎదురుచూచారు. కాని ఏమీకా కనుపించక నిరాశచెంది; అక్కడవుండి ప్రయోజనంలేదని నిశ్చయించుకున్నారు.



మరునాడే ఆచోటు వదిలి దేవసింహుడిని వెతుక్కుంటూ బయలుదేరారు. కొద్దిరోజులు ప్రయాణంచేయగా, ఒకచోట శక్తిసింహుడి అశ్వకులు తటస్థుడయ్యారు.

మంత్రిని వాళ్ళు అనవాలుకట్టారు. ఆస్తానవైద్యుడుకూడా వెంటవుండటం చూచి చకితులైనారు.

మంత్రి పరమదుర్మార్గుడనని, కంటికి కనబడితే ప్రాణాలతో పదలపద్దని చెబుతూ వచ్చిన వైద్యుడు తనే మంత్రితో కలిసి వుండటం విడ్డూరంకదూ! మరి, ఇప్పుడేమిటి చేయటం? ఒక్కసారిగా వాళ్ళమనస్సులో ఆలోచనలు గిరుసతిరిగినై :



కత్తులుదూశారు. మంత్రిపైన పడబోయారు. వైద్యుడు అడ్డుకున్నాడు.

“తొందరపడకండి. మన మంత్రి నిర్దోషి. మనం తలచిందంతా అపహ. దోషి ఎవరో తెలాలి. అందుకోసమే ఇలా తిరుగులాడుతున్నాం” అన్నాడు.

అందుకు అశ్వకులు—“అదా సంగతి! సరే, అసలు మేమువచ్చింది మహారాజావారి కోసం. శత్రురాజు వచ్చి మనరాజ్యాన్ని చుట్టుముట్టాడు. వశంచేసుకునేట్టట్టున్నాడు. పరిస్థితి చాలా ప్రమాదంగావున్నది. ప్రభువు ఎక్కడ?” అంటూ వట్టాని తమ ఆత్రం వెల్లడించారు.

మంత్రి, వైద్యుడూ ఆశ్చర్యపోయారు. “శత్రురాజా! మన సిబ్బంది ఏమైపోయింది?” అని గద్దించాడు మంత్రి.

“అంతా కర్మ. సిబ్బందిలో మూడు వంతులు మిమ్మల్ని వెతికి పట్టటానికే దేశం నలుమూలలకూ పరుగులెత్తారు. మిగిలిన కొద్దిమంది జిల్లా ఏమవుతుంది?” అన్నారు అశ్వకులు.

“సరే, ఇప్పుడే బయలుదేరుదాం. ముందు రాజ్యాన్ని రక్షించుకోవాలి!” అన్నాడు మంత్రి అవేగంతో.

“అలాకాదు. మీరు మీప్రయత్నంమీద యిక్కడనే వుండండి. నేను వీళ్లతో వెళ్లి రాజ్యం నిలబడే మార్గం చూస్తాను” అన్నాడు వైద్యుడు.

సరేనన్నాడు మంత్రి. వైద్యుడు అశ్వకులవెంట బయలుదేరాడు.

* * *

అక్కడ దేవాలయంముందు కూర్చున్న శక్తిసింహుడికి మరికొద్దిసేపటికల్లా ఒక చిన్న కునుకుపట్టింది. కునుకులో అతనికి ఒక కల వచ్చింది :

తనరాజ్యం అంతా ఆల్లకల్లోలమై పోయిందట; ప్రజలు విచ్ఛలవిడిగా సంచరిస్తున్నా

రట్ట; ఈ అదనుమాచి, శత్రురాజు సైన్యంతో
వచ్చి రాజ్యాన్ని చుట్టుముట్టినాడట.

కలవరపడుతూ మేల్కొంచాడు శక్తి
సంహుడు. చూడగా దేవాలయద్వారం
ముందే వున్నాడు! ఇడంతా కల ఆని
ఊహించాడు. కల గాసిన దృశ్యాలతో
మనస్సు ఆవేదనా పూరితమైపోయింది.

శక్తిసంహుడికి కలలంటే ఎంతో నష్టకం.
కలలో కనుపించినవి జరిగేవుంటవని భయం
కూడాను. ఈ భయంతో ఒక్కసారి రాజ్యం
ఎలావున్నదో స్వయంగా తెలుసుకొంటేగాని
స్తిమితంపెక్కిటట్టు తోచలేదు. లేచి రెండు
రోజులకల్లా కొండ డిగుపకు చేరుకున్నాడు.

విధి విరామం లేని శ్రమదమాదులతో
శక్తిసంహుడు అలసిపోయాడు. ఇంత
కాలమూ గుఱ్ఱం ఉండటంవల్ల యెంత
దూరం ప్రయాణంచేసినా కష్టం తెలిసి
రాలేదు. ఇప్పుడు ఆడుగుపడటమే అసా
ధ్యంగా తోచింది. డస్సిపోయి ఒక చెట్టు
నీడని విశ్రమించేసరికి ఇట్టే నిద్రపట్టేసింది.
ఆ నిద్రలో మళ్ళీ కలగన్నాడు. ఇందాకటి
కల పూర్తిగాక, మళ్ళీ ఇలా స్వప్నావస్థలో
పడ్డాడో యేమో! కలలోవిశేషాలు ఇవి—
తను కొండపైని దేవాలయం చేరు



కున్నట్టూ, తలుపులు తెరిచేవున్నట్టూ,
లోపలికి ప్రవేశించి వెళ్లగా ఒక తోటలో
యిద్దరు చిన్ని కుర్రవాళ్లు ఆడుకొంటూ
న్నట్టూ కనిపించింది. ఆడుకొంటూవున్న
ఆ కుర్రవాళ్లలో ఒకడు తన మేనల్లు
డైనట్టు స్పష్టంగా కనిపించింది!

ఎప్పుడైతే దేవసంహుడు కనుపించాడో
“ఏమిటిది! నా దేవసంహుడే” అంటూ
వానిని చేతులలోకి తీసుకోబోతుండగా
మెలకువ వచ్చేసింది. ఈ స్వప్నంతో శక్తి
సంహుడి ఆవేదన మరింత హెచ్చిపోయింది.

“ఏమిటి కలలు! ఈ విపరీతం!! నా
రాజ్యం శత్రురాజుచేతులలో పడబోతోందా!

నేను చేతులారా తెగబార్చిన దేవసింహుడు ఇంకా బ్రతికివున్నాడా!" అనుకుంటూ, ఒకవంక నిస్పృహతో, మరొకవంక ఆశతో, మళ్ళీ ఒకసారి దేవాలయం చేరుకుందామని కొండపైకి బయలుదేరాడు.

కొద్దిరోజులకల్లా కొండపైకి చేరుకొని దేవాలయంవైపు అడుగుబెట్టేటంతలో తలుపులు తెరుచుకున్న శబ్దమైంది. శక్తి సింహానికి ప్రాణం లేచివచ్చింది. ఆటు చూచేసరికల్లా ఒక చిన్ని కుర్రవాడు దేవాలయంలోనుండి బయటకువచ్చి, చరచర వెళ్ళిపోయాడు.

ఆ కుర్రవాడు బయటికి వచ్చేయటంతో ఆలయం తలుపులు ఎప్పుటిలా మూసు కున్నై. శక్తిసింహుడు ఆ కుర్రవానిని వెంబడిద్దామని బయలుదేరాడు.

కొంతమారం వెళ్లేసరికి, ఆ కుర్రవాడు దేనికోసమో వెతుకుతూవుండటం కనుపించింది. శక్తిసింహుడు కుర్రవానిదగ్గరకు

వెళ్ళి, "అబ్బాయీ, ఏమిటి వెతుకు తున్నావ్!" అని అడిగాడు.


"మేము అడుకొనే బంతి ఇక్కడెక్కడో పడిపోయింది" అన్నాడు కుర్రవాడు.


తనవద్దనున్న బంతి తీసి చూపుతూ "ఇదేనా?" అని ప్రశ్నించాడు శక్తి సింహుడు.

"అఱ, అఱ, ఇదే దీనికోసమే మా నేస్తం విడిచిరాగాలేడుతున్నాడు" అన్నాడు కుర్రవాడు.

"పాపం! మీ నేస్తానికి యిచ్చివద్దాం పద" అంటూ శక్తిసింహుడు ఆ కుర్రవాడిని అప్యాయంగా ఎత్తుకుని దేవాలయం దిక్కుగా బయలుదేరాడు.

[శక్తిసింహునికి చిక్కకుండా దేవసింహుడు తప్పించుకోగలడా? తిరిగి ఇప్పుడు ఒంటరివాడైన మంత్రిగతి ఏమవుతుంది? ఇంతకూ శక్తిసింహుడి రాజ్యం శత్రురాజు వశమైపోతుందా?—ఇవి మరికొన్ని చిత్రసంఘటనలూ వచ్చేసెల]





9

[రాజ్యం శత్రురాజుచేతులలో పడబోతున్నదనే వార్త భటులవల్ల తెలియగా, దేవసింహుణ్ణి వెతికే భారం మంత్రికి వదలి, రాజ్యాన్ని సంరక్షించేందుకుగాను వైద్యుడు యింటి ముఖం పట్టటం, అనేక విపరీతపు కలలుగన్న శక్తిసింహుడు చివరకు దేవసింహు డున్న దేవాలయంలో ప్రవేశించబోవటంవరకూ చదివారుకదా? ఆ తర్వాత—]

క్రురవానిని ఎత్తుకొని శక్తిసింహుడు ఆలయంలో అడుగుపెట్టాడు. అయితే కుర్రవాడు శక్తిసింహుణ్ణి సరాసరి దేవసింహుడివద్దకు తీసుకుపోలేదు. అక్కడి వింతలన్నీ ఒక్కొక్కటే చూపిస్తూ "ఇక్కడికి మాలాంటి పిల్లలు తప్ప యింకెవ్వరూ రాకూడదు. మా ఆమ్మ పచ్చేలోగా మా బంతి మాకిచ్చేసి త్వరగా వెళ్ళిపో" అన్నాడు.

ఇది వివటంతో శక్తిసింహుడి ఆశ్చర్యం మరింత ఎక్కువైంది. ఏమైనా సరే ఈ దేవాలయ రహస్యం ఏమిటో, కలలో తనకు కనుపించినట్లు దేవసింహుడు ఆ లోపల

వున్నాడో లేదో రూఢిచేసుకొనిగాని పోకూడదని నిశ్చయించుకున్నాడు. ఈ నిశ్చయంతో, "ఫరవాలేదులే. మీ ఆమ్మతో నేను చెబుతాలే" అంటూ కుర్రవాడిని లాలించి ఎత్తుకుని ముందుకు సాగిపోయాడు.

ఇంతలో సింహాలూ, పెద్దపులులూ ఆరుస్తున్నశబ్దం చెవినిపడింది. ఏమిటిచెప్పా అని ఆలోచిస్తూండేటంతలో ఆ పులులూ, సింహాలూ ఒక్కపరుగున శక్తిసింహుడి వైపు ఎగసి వస్తుండటం కనుపించింది.

శక్తిసింహుడు వెనుదిరిగి చూడకుండా పరుగుచూపుకుని ఆలయం వెలుపలకు చేరు



కున్నాడు. చంకలో కుర్రవాడు చంకలోనే వున్నాడు. అప్పటికి ధైర్యం చాలలేదు. అక్కడ వుంటే యింకా ఏమి ప్రమాదం సంభవిస్తుందోనని కొండదిగి పోబోయాడు. యింతలోకే అలయం తలుపులు మూసుకు పోయినై. అప్పటికి శక్తిసింహుడి ప్రాణాలు కాస్తంత కుదుటబడినై.

కొంచెం సైమితం చిక్కినతర్వాత శక్తి సింహుడు ఆ కుర్రవానిని అడిగిచూచాడు— "ఈ అలయం ఏమిటి? దీనిలో ఈ క్యార మృగాలేమిటి? నువ్వు, మీనేస్తం వాటి మధ్య ఎలా వుంటున్నారు? ఇంతకూ మీ అమ్మ ఎక్కడ వున్నది?" అని.

అందుకు ఆ కుర్రవాడు, "నాకుమాత్రం ఏంతెలుసు? మేము అడుకోవటంకోసం మా అమ్మ వీటిని ఈ గుడిలో పెట్టిపోయింది. వీటితో చక్కా అడుకుంటాం. అయితే మా అమ్మ మట్టుకి అస్తమానం ఇక్కడ వుండదు. ఎక్కడికి వెడుతుందో తెలియదు. అప్పుడప్పుడు వచ్చి మమ్మ లిని చూచి పోతూవుంటుంది" అని బదులు చెప్పాడు కుర్రవాడు.

వీళ్ళు ఇలా కూర్చుని మాట్లాడుకొంటూ వుండగా కొండదిగువని అలికిడి బంది. శక్తిసింహుడు తేరిపారచూచాడు. 'మంత్రి కాదుకదా?' అని సందేహించాడు. 'అయినా దగ్గిరికి వస్తే తెలిసిపోతుందికదా' అని రెప్పవచ్చుకుండా చూస్తున్నాడు.

మరికొంచెంసేపటికల్లా ఆ వస్తున్నవ్యక్తి కొండ సగభాగం ఎక్కాడు. శక్తిసింహుడు లేచి నాలుగడుగులు ముందుకువేసి మరింత పరిశీలనగా చూచాడు. ఆ వస్తున్నది తను అనుకున్నట్టు మంత్రినని రూఢిబ పోయింది. మంత్రికంట పడకుండా ఏమి జరిగేదీ తెలుసుకోవాలని శక్తిసింహుడు ఒక పెద్ద బండచాటున స్తక్కికూర్చున్నాడు. కుర్రవాడూ కూడానే వున్నాడు.

కొంతసేపటికి ఆ బండప్రక్కగా ఎవరో వడిచిపోతున్న చప్పుడైంది. ఈమారు శక్తిసింహుడు స్పష్టంగా చూచాడు. మరెవ్వరూ కాదు, మంత్రే! వడివడిగా అడుగులేస్తూ దేవాలయంవైపు పోతున్నాడు.

“ఇదే విధివైపరీత్యమంటే! యిద్దరం ఒకే చోటికి ఎలా చేరుకోగలిగామో! అయినా, అలయంతలుపులు మూసివున్నవికదా, అతడు లోపలి ఎలాప్రవేశిస్తాడు?” అని శక్తిసింహుడు తర్కించుకొంటూ వుండగా, అలయం తలుపులు తెరుచుకున్న చప్పుడు విసవచ్చింది. అప్పటికప్పుడే మంత్రీ లోపలి ప్రవేశించటం, తిరిగి తలుపులు ఎప్పటిలా మూసుకుపోవటం జరిగింది.

‘లోపలికి ఎలాగో వెళ్లాడేకాని ఆ సింహాలూ, పులులూ బతకనిస్తయ్యా? మరోక్షణంలో బయటపడితేరాలిసిందే’ అనుకుంటూ శక్తిసింహుడు ఆ కుర్రవానితో ఊసులాడుతూ అక్కడేవుండి మంత్రీ రాకకు ఎదురుమాడసాగాడు.

ఇక లోపలికి వెళ్లితే మంత్రీ, అలయం లోని చిత్రాలన్నీ చూచుకుంటూ సింహాలూ, పులులూ వున్న చోటికి చేరుకున్నాడు. వాటిని చూడటంతోనే వేణుకు పుట్టింది.



కాని, ఎప్పుడైతే ఆ కృరమృగాలు తన జోటికి రాకుండా వాటిదాన అవి తిరుగులాడసాగాయో, అప్పుడు “యిక ఫరవా లేదులే” అని పూర్తిధైర్యం చిక్కింది.

అలా పోయిపోయి మంత్రీ దేవసింహుడు ఉన్నచోటు చేరాడు. దేవసింహుడు గాఢ నిద్రలో మునిగివున్నాడు. కుర్రవాని ప్రక్కన కూర్చుని ముఖంలోకి వరీషగా చూచాడు. కనురెప్పలు బాగా ఉబికివున్నై. బుగ్గలపైన కన్నీటిచారికలు కనుపించినై. వెక్కి వెక్కి ఏడ్చి, అలసి అలా నిద్రపోతున్నాడని గ్రహించాడు. మేల్కొల్పటం మంచిదికాదని తలచి, మరికొంత ముందుకు సాగాడు.



కొంచెందూరం పోయేసరికి దేవాలయపు చుట్టు గోడలు ఆడ్డుతగిలినై. దాటి పోయేందుకు దారిలేదు. తిరిగి దేవసింహుడి దగ్గరకు చేరుకున్నాడు. అప్పటికి దేవసింహుడు నిద్రమంచి లేచి ఏదో తీవ్రమైన ఆలోచనలో మునిగివున్నాడు. మనిషి వస్తున్న అలికిడికావటంతో బిత్తరపోయి చూచాడు. తన అపూర్వస్థానంలో అంతకు మునుపే పరిచయమై వుండటంవల్ల దేవసింహుడు మంత్రిని యిత్రై గుర్తుపట్టాడు.

“ఇక్కడికెలా వచ్చారు మీరు? మా నేస్తం ఏమయ్యాడు?” అంటూ అత్రంతో ప్రశ్నించాడు దేవసింహుడు.

అందుకు మంత్రి, “ఎలావచ్చానో యేమో నాకే తెలియదు. సరేకాని, నేస్తం అన్నావే, ఎవరు ఆ నేస్తం?” అని అడిగాడు.

“నాకు తోడుగా వుండి అడుకోటానికి మా అమ్మ ఒక కుర్రవాడిని యిక్కడ వుంచి వెళ్ళిందిగా. మేము బంతిఆట అడుగుంటూవుంటే అది బయట పడిపోయింది. దానిని వెతికితెస్తానని వెళ్లాడు మా నేస్తం. రెండురోజులైంది. యింకా తిరిగిరానేలేదు. ఎక్కడికి పోయాడో యేమో!” అన్నాడు దేవసింహుడు విచారంగా.

“అలాగనా పాపం! పోయి వెతుకుదాం పద” అంటూ మంత్రి దేవసింహుడిని ఎత్తుకుని ఆలయం వెలుపలకు వచ్చాడు.

అప్పటికింకా శక్తిసింహుడు ఆ కుర్రవానితో ముచ్చటలాడుతూనే వున్నాడు. మంత్రి రావటం అతను గమనించనేలేదు. అయితే మంత్రిమాత్రం అతడిని చూచాడు.

చూచిచూడటంతోనే మంత్రి సందిగ్ధంలో పడ్డాడు. ఇంతదూరం వచ్చాక, యింకా తప్పకొనితిరగటమా, ఎదటబడి అటో ఇటో తేల్చుకోవాలిగాని?—ఒక్కక్షణం ఆలోచించి, కంటపడకుండా పోవటమే మేలని నిశ్చయించుకున్నాడు మంత్రి. దేవసింహు

డితోసహా ఒక్కనిముషంలో అక్కడినుంచి వెళ్ళిపోయాడు.

కొంచెంసేపటికి తను వచ్చినవని గుర్తు వచ్చింది శక్తిసింహుడికి.

“లోపలకు వెళ్ళిన మంత్రి ఏమైనట్టు? ఎంతకూ బయటపడడేమిటి? ఇంతకూ మృగాలనుండి తప్పించుకుని లోపల ఎలా తెరుగుతున్నాడు!” అని తనని తనే ప్రశ్నించుకున్నాడు. ప్రశ్నలకు సమాధానం దొరకక, ఏమీ పాలుపోక శక్తిసింహుడు అక్కడనే వుండి మంత్రి ఎప్పుడు వస్తాడా అని నిరీక్షిస్తునేవున్నాడు.

* * *

అక్కడ రాజధానిలో — భటులతోసహా వైద్యుడు చేరుకొనేసరికే పరిస్థితి చాలా క్లిష్టమైవుంది. శత్రుసేన వేలసంఖ్యలో వున్నదాయె. దాసోహంకావటంకన్న గత్యం తరం కనుపించలేదు వైద్యుడికి.

భటులతోసహా శత్రురాజువద్దకు బయలుదేరాడు. తిరా అక్కడకు చేరుకునేటంతలో ఒక చిత్రం జరిగింది. చూస్తూన్నంతలో బ్రహ్మాండమైన సుడిగాలి రేగింది. శత్రుసేన ఎండిన ఆకులకుమల్లే అల్లలాడిపోయారు. మరుక్షణంలో వాళ్లు చుట్టుముట్టిన కోట



కాస్తా అదృశ్యమైపోయింది. తక్షణమే సుడిగాలి ఆగిపోయింది.

శత్రురాజు నివ్వెరపోయాడు. “ఏమిటి ఎంత? కోట ఏమైంది? ఇప్పుడు ఏం చేదాం?” అని సేనాపతిని ప్రశ్నించాడు. ఎవరు చెప్పగలరు సమాధానం?

“ఇప్పటిలో మనం చెయ్యగలిగినది ఏమిలేదు మహారాజా! తిరిగిపోవటమే ఉత్తమం” అని సలహాయిచ్చాడు సేనాపతి.

రాజుకి అంతకంటే ఆలోచన తోచలేదు. వెంటనే సైన్యంతో తిరుగుముఖంపట్టాడు.

శత్రుసైన్యం పొలిమేర దాటేవరకు, వైద్యుడు ప్రాణాలు గుప్పిట్లో పెట్టుకుని



తప్పకొని తిరిగాడు. తర్వాత రాజధాని ప్రవేశించి చూడగా, కోటమాత్రమేకాదు, ఇళ్లన్నీ మాయమైపోయివున్నై. జనంగుంపులుగా చేరి గుసగుసలాడుకొంటున్నారు.

వైద్యుడినిచూడగానే అంతావచ్చి చుట్టుముట్టారు. “ఎప్పుడు వచ్చారు మీరు? మహారాజావారు ఏమయారు? యిప్పుడు జరిగిన వింత చూచారుకద! ఈ మాయ ఏమిటో అర్థమైందా? నిలువ నీడలేకుండా పోయిందే! ఏమిటి గత్యంతరం?” అంటూ ప్రశ్నలు కురిపించారు.

అందుకు వైద్యుడు “మహారాజావారి సంగతి నాకూ తెలియదు. శత్రుసేన వచ్చి

మనరాజ్యాన్ని చుట్టుముట్టినట్టు తెలిసి వచ్చాను. తీరా కథ యిలా అడ్డుతిరిగింది. అయితే మీరు అద్వైతపడకండి. ఈ మాయ ఏమిటో త్వరలోనే బయటపడుతుంది. అప్పటివరకూ...” అని ఏమో చెప్పబోతుండగా మళ్ళీ సుడిగాలి రేగింది.

ఎక్కడివెళ్లక్కడ ప్రాణాలు బిగబట్టుకుని నిలుచుండిపోయారు. అంతలోనే సుడిగాలి తగ్గింది. కోటా, భవనాలూ యెప్పటిలా ఏర్పడినై. అయితే, ఈమారు మరొకచిత్రం జరిగింది.

వైద్యుడి తలమీదుగా చిత్రమైన చప్పుడైంది. తలయెత్తిచూస్తే, యింతకాలంగా ఎదురుచూస్తూవున్న వృద్ధురాలే ఆమె!

ప్రాణం లేచివచ్చింది వైద్యుడికి. ఎలాగైనా ఈమారు వృద్ధురాలితో మాటలాడాలి. దిగిరమ్మని చేతితో సంజ్ఞచేశాడు.

వృద్ధురాలు దిగబోయింది. తీరా దగ్గరకు చేరుకోగానే ఆమె ఒకపెద్ద పక్షిగా మారిపోయి, వైద్యుడిని కాళ్లతోపట్టుకుని క్షణంలో రిఫ్టిన ఆకాశానికి ఎగిరిపోయింది!

భటులు నిస్తబ్దులైపోయారు. పక్షివెళ్ళినదిక్కుకి రెప్పవాల్చుకుండా చూస్తుండగానే అది చూపుకి అందకుండా పోయింది.

వెళ్ళివెళ్ళి అది కొండపైని దేవాలయ
ద్వారంవద్ద ఆగింది. అగటంతోనే పక్షి
రూపుపోయి వృద్ధురాలుగా మారిపోయింది.

ఇంతకాలమూ శక్తిసింహుడు అలయం
లోనే వున్నాడు. పక్షి చప్పుడు చెవిపడ
టంతో తిరిగిచూచాడు. చూస్తే పక్షి ఏదీ?
వైద్యుడూ, వృద్ధురాలూ తనవైపుకే
వస్తున్నారు!!

శక్తిసింహుడుకూడా లేచి వాళ్ళవైపుకి
సాగాడు. దగ్గరసా రావటంతోనే శక్తిసిం
హుడూ, వైద్యుడూ ఒకరినొకరు చూచు
కుని ఆశ్చర్యపోయారు. అయితే శక్తిసిం
హుడితోపాటు వున్న ఆ కుర్రవాడు దేవ
సింహుడేమోనని భ్రమపడ్డాడు వైద్యుడు.
తిరాచూస్తే కాదని తేలింది.

దేవాలయంలో వుంచిన ఈ కుర్రవాడు
బయటకు ఎలావచ్చాడు? రావటమేకాక
పరమ దుర్మార్గుడైన శక్తిసింహుడి చేతులో
ఎలాపడ్డాడు? ఇదిచూచి వృద్ధురాలుకూడా
ఆశ్చర్యపోయింది. ఇంతకూ దేవసింహుడు
ఏమైపోయి? ఈ ప్రశ్నలన్నీ వృద్ధురాలినే
కలవరపరిచినై.

ఆమె కుర్రవానిని చేరదీసుకోబోయింది.
అనుమానిస్తూ శక్తిసింహుడు వానిని కిందకు



దించాడు. వృద్ధురాలు ఆ కుర్రవానిని
చంకనెత్తుకొని చరచర అలయం వైపు
పోయింది. వైద్యుడూ, శక్తిసింహుడూ
ఆమె వెళ్ళినదిక్కుకే చూస్తూ నిలబడి
పోయారు. మరుక్షణంలో అలయం తలు
పులు తెరుచుకోవడం, వృద్ధురాలు లోపల
ప్రవేశించగా తలుపులు ఎప్పుటిలా మూసుకు
పోవడం జరిగింది.

తర్వాత శక్తిసింహుడూ, వైద్యుడూ సావ
కాశంగా కూర్చుని మాట్లాడుకున్నారు.
మంత్రిని తను కలుసుకున్నదిమొదలూ
అప్పటివరకూ జరిగిన చిత్రాలన్నీ వైద్యుడు
శక్తిసింహుడితో పూసగుచ్చినట్టు చెప్పాడు

అంతా వింటూంటే శక్తిసింహుడి ఆలోచనలు పరిపరివిధాల పోయినై. "దేవసింహుడు బ్రతికేవున్నాడా? రాజ్యం శత్రురాజు చేతులలో పడికూడా తిరిగి దక్కిందా? ఇన్నిజరిగినా మంత్రి, దేవసింహుడూ ఏమైనారో తెలియనేలేదా!"— ఈ చిత్రాలన్నీ సమ్మతేకపోయాడు శక్తిసింహుడు.

చివరకు అతడు వైద్యుడి పాదాలపైన పడి, "నన్ను క్షమించండి. ఇన్నికష్టాలకూ కారకుణ్ణి నేను. నా పాపాలకు ప్రతిఫలంగా సంసారంలో కలిగిన ఛిద్రాలు మీకు తెలియనేతెలుసు. పైగా, ఇప్పుడు నేను అనుభవిస్తున్న యమయాతన ఏమని చెప్పకొనేడి? ఎలాగైనా దేవసింహుడిజాడ తెలుసుకోండి. మంత్రి ఏమైనాడో అచూకీ తీయండి. మంత్రి ఏపాపమూ ఎరుగడు. నిర్దోషి."

"రాజ్యాన్ని నేను వినాడో ప్రజలకు వదిలివేశాను. నా చిట్టితండ్రి దేవసింహుడిని తెచ్చి పట్టాభిషేకం చేయించండి. వాడికి

తలిదండ్రులు లేని కొరత మీరూ, మంత్రి తీర్చాలి. ఇంతటి పాపభారంతో నేను మళ్లా ప్రజలకంటపడటం వట్టిమాట. ఎలాగో ఇక్కడనే కాలం వెళ్ళబుచ్చుతా. ఆశీర్వాదించండి" అంటూ వలవల ఏడ్చాడు.

వైద్యుడి గుండె నీరైంది. శక్తిసింహుడికి ధైర్యంచెబుతూ, 'రాజా!—దేవసింహుడి అచూకీ మనకు చిక్కదు. అందుకు అమానుషశక్తులు కలిగిన ఆ వృద్ధురాలే సమర్థురాలు. కనుక వెళ్ళి ఆమెనే అశ్రయిద్దాం' అని ఊరడించాడు.

అయితే, గుడితలుపులు మూసివుండటం చేత, వృద్ధురాలికోసం వాళ్ళు అక్కడనే వుండి ఎదురుచూడవలసి వచ్చింది.

[తలవనితలంపుగా వచ్చిన ఈ మార్పు శక్తిసింహుడిలో అలాగే నిలిచివుంటుందా? ఇంతకూ దేవసింహుడూ, మంత్రి ఏమైనట్టు? వృద్ధురాలి వల్ల శక్తిసింహుడికి ఏమైనా నష్టం లభిస్తుందా? ఇవీ, మరికొన్ని చిత్రాలూ వచ్చేనెల చదవండి.]





10

[అలయంలో పులులూ నింహలూ మీదికిరాగా శక్తిసింహుడు పారిపోవటం, మంత్ర తారనపడి దేవసింహునిదగ్గర చేరుకోవటం, వైద్యుని పరీక్షితి క్లిష్టంకావటం, వైద్యునికి పక్షిరూపంలో వృద్ధురాలు కనిపించటం, అది అలయానికిపాఠా శక్తిసింహుణ్ణి వైద్యుణ్ణి కలియటం, దేవసింహుడినిగురించి యోచనచేయటంపరకూ చదివారుకదా ?—తర్వాత]

అలయంలోకి వెళ్ళిన వృద్ధురాలు దేవ సింహుడికోసం వెతికి, వాడు కనపడక పోయేసరికి, బయటకు వచ్చేసింది. ఆమె ఎప్పుడు బయటకు వస్తుందా, అని ఎదురు చూస్తున్న శక్తిసింహుడూ, వైద్యుడూ ఆమె రావటం గమనించి, ఆమెవద్దకు పోబో యారు. కాని వృద్ధురాలు వారిని గమనించ నట్టే సాగిపోయింది. పైగా రివ్వున ఆకాశ మార్గాన ఎగిరిపోయింది. శక్తిసింహుడూ, వైద్యుడూ నిస్తబ్దులైపోయారు.

దిగువని ఒకచోట దేవసింహుడితోసహా మంత్ర కనుపించాడు వృద్ధురాలికి. ఆమె

క్రిందకు దిగివచ్చి మంత్రపంక, దేవ సింహుడివంక తేరిపారచూచింది. ఆమె చూపుల అర్థం గ్రహించాడు మంత్ర. ఆప్పుడు వృద్ధురాలు, "నేను ఎన్ని విధాల రక్షించాలని ప్రయత్నించినా ఫలితం లేకుండా పోయిందే అని భయపడ్డాను. ఆ శక్తిసింహుడిదేతిలోనే పడితే కుర్రవాడు ఏమయ్యేవాడో! వాడిని పట్టాలని వాళ్లుఅన్ని ప్రచేశాలూ గాలిస్తున్నారు. కనుక జాగ్ర త్తగా వుండాలి. అందుకు అపూర్వసాధం కంటే సురక్షితమైన చోటు మరిలేదు. నాతో రండి. మిమ్మల్ని అక్కడ చేరుస్తా" అన్నది.

'చందమామ'



అందుకు మంత్రి, ఆత్రంతో “ఇంకా యిలా ఎంతకాలం? మా తల్లి దేవప్రియ ఏమైంది? శక్తిసింహుడి సంగతి అబ్బాయిటో తెల్పుకొనటం మంచిదికదా,” అన్నాడు.

“తొందరపాటు పనికిరాదు. అతడే దారికి వస్తాడు. అప్పటివరకూ మనం కుర్రవాడిని రక్షించాలి.” అన్నది వృద్ధురాలు.

కాదనలేకపోయాడు మంత్రి. అతడూ, దేవసింహుడూ వృద్ధురాలితో బయల్దేరారు.

అక్కడ శక్తిసింహుడూ, వైద్యుడూ ఏమైనారో చూడാം:

తిరిగి వృద్ధురాలు వస్తుండేమోనని చూచి చూచి, శక్తిసింహుడు నిరాశవెందాడు.

“ఆమెకోసం ఎదురుచూచి ప్రయోజనం లేదు. వెతకాలంటే ఓపిక లేదు. కనుక నాదారిని నన్ను పోనివ్వండి. ఏనాటికైనా దేవసింహుడి జాడ తెలుసుకుని అతడి రాజ్యం అతడికి వప్పచెప్పేభారం మీదే” అంటూ, వైద్యుడివద్ద సెలవుకోరాడు.

వైద్యుడు ఏన్నో విధాల నచ్చచెప్పాడు. నిరుత్సాహ పడవద్దన్నాడు. కాని శక్తిసింహుడు వినేభోరణిలో లేడు.

“క్షమించండి. మీ కోరికను మన్నించలేను. జీవితశేషం నిశ్చింతగా జరిగిపోయే టట్టుమాత్రం ఆశీర్వాదించండి. అంతే,” అని ప్రాధేయపడ్డాడు. అతికష్టంతో వైద్యుడు శక్తిసింహుడిని సాగనంపాడు.

ఇప్పుడు వైద్యుడు ఏకాకి ఐపోయాడు. తను ఎక్కడికి పోవాలో, ఏమి చెయ్యాలో ఏమీ పాలుపోయిందికాదు. అందుచేత లక్ష్మింలేకుండా రాత్రనక పగలనక కాలి నడకని అలా సాగిపోతునేవున్నాడు.

* * *

విధివిరామంలేకుండా శక్తిసింహుడుకూడా ఏకబిగిని సాగిపోతునేవున్నాడు. పోయిపోయి అతడు కొన్నాళ్ళకు ఒక మహారణ్యం చేరుకున్నాడు. తిండి నిద్రా లేక, నడుస్తున్న

వాడు నడుస్తున్నట్టుగానే ఆ అరణ్య
మధ్యంలో స్పృహతప్పి పడిపోయాడు.

ఎంతసేపు పడివున్నాడో తెలియదు. తిరిగి
స్పృహవచ్చి కళ్ళుతెరిచి చూచేసరికి ఒక
చిన్న కుటీరంలో వున్నాడు. ప్రక్కని ఒక
పండువృద్ధు కూర్చునివున్నాడు.

శక్తిసింహుడు కళ్ళు తెరవగానే ఆ
వృద్ధుడు ఒక కమండల్నువుతో నీరుతెచ్చి
శక్తిసింహుడికి అందించాడు. అది పుచ్చుకో
గానే శక్తిసింహుడు తేరుకున్నాడు. తేరు
కుంటూనే, “స్వామీ, తమరెవరో నన్ను
రక్షింపవచ్చిన దేవదూతలు. తమ కుటీరం
లోకి నేను ఎలావచ్చాను స్వామీ!” అని
అశ్చర్యంతో అడిగాడు.

అందుకు వృద్ధుడు “ఆపదలో నున్న
వారిని అదుకొనటమే నాధర్మం. ఈ
అడవిలో పశు పక్ష్యాదులే నాకు తోడునీడలు.
ఈ నిర్జనప్రదేశంలో మీవంటి దీనుల చరిత్ర
నాకు వాటివల్లనే తెలిసివస్తుంది. చేతనైన
సహాయంచేసి కృతార్థుడ నవుతుంటాను.
ఇంతకూ తమరెవరో...” అన్నాడు.

“స్వామీ! నేనొక నిర్భాగ్యుడను.
అమాయకులను అగచాట్టుపాలు చేసి
నందుకు శిక్ష అనుభవిస్తున్న మహాపాపిని.



మహాత్ములను సేవించుకుంటూ జీవితశేషం
వెళ్ళబుచ్చాలనే యిలా బయల్దేరాను” అని
బదులు చెప్పాడు శక్తిసింహుడు.

అప్పుడు వృద్ధుడు ‘నావల్ల కాదగిన
సహాయం చేయటానికి యత్నిస్తాను’ అని
అభయమిచ్చాడు.

అంతట శక్తిసింహుడు తన జీవిత
వృత్తాంతం అంతా ఉన్నది వున్నట్టు మహా
త్మునికి విన్నవించుకున్నాడు. అంతా విని
వృద్ధుడు, “పాపంచెయ్యని జీవి ఎవరు!
ఈ ప్రపంచంలో ప్రతిజీవి పాపంచేస్తూనే
వుంటాడు. అయితే చేసినపాపానికి పశ్చా
త్తాపమే పరిహారం. ఇప్పుడు మీరు పాండు



తున్న పశ్చాత్తాపమే మీ పాపాలకు పరిహారమైంది. కనుక గతాన్ని మరచిపోయి తిరిగి మీ మేనల్లుడి జాడ తెలుసుకునేందుకు శాయశక్తులా యత్నించండి. అదీకాక, దారాపుత్రాదులను వారి కర్మానికి వారిని వదిలి ఇలా సన్యసించబూనటానికి శాస్త్రం వప్పుదు. మీ ప్రయత్నాలలో అటంకాలు కలగకుండా మీకు జయం కోరేందుకుగాను ఈ మంత్రం పరిస్తావుండండి” అంటూ వృద్ధుడు శక్తిసింహుడికి మంత్రం ఏదో ఉపదేశించేశాడు.

తర్వాత శక్తిసింహుడు దేవసింహునిజాడ వెతుక్కుంటూ తిరిగి బయలుదేరాడు.

అలా తిరుగుతూ అతడు కొన్నాళ్లకి ఒక రాజ్యం చేరుకొన్నాడు. నగరపు నడివీధిలో ఒక పెద్ద పిల్లలగుంపు చేరివుంది. ఏమిటి చెప్పా అని డగ్గరకు వెళ్ళిచూడగా ఒక పిచ్చివానిచుట్టూ వాళ్లు గుమికూడి అతడిని వేళాకోళం చేస్తున్నారు.

శక్తిసింహుడు ఆ కుర్రవాళ్లను వారించి, ఆ పిచ్చివానిని తనతోపాటు తీసుకొని సాగిపోయాడు. ఆ పిచ్చివాడు మధ్యమధ్య “ముసిలిది ఎక్కడ? ముసిలిది ముక్కాచెక్కలు అయిందా” అంటూవున్నాడు.

“ఎవరా ముసిలిది?” అని శక్తిసింహుడు ప్రశ్నించినప్పటికీ అతనికి సరియైన జవాబు రాలేదు.

ఆ పిచ్చివాని చరిత్ర తెలుసుకోవాలని శక్తిసింహుడు ఎంతగానో యత్నించాడుగాని ఏమాత్రం తెలిసిందికాదు. అయితే ఆ పిచ్చివాడు శక్తిసింహుడిని వదలక అతని వెంట ఉంటూనేవచ్చాడు.

వాళ్లు ఆ రాజ్యం వదిలి మరికొద్ది రోజులకు ఒక గ్రామం చేరుకున్నారు. అక్కడ ఒక చెరువుగట్టున పెద్దగుంపు పోగైవున్నది. ఇద్దరు కుర్రవాళ్లు గారడి చేస్తున్నారు. చెరువుగట్టున రెండుగెడలు పాతిపున్నై, వాటి

మధ్యని తీగ కట్టివుంది. ఒక కుర్రవాడు తీగ ఒక చివరినుంచి రెండోచివరకు చరచర నడిచిపోయాడు. జనం సంతోషం పట్టలేక చప్పట్లు చరిచారు.

శక్తిసింహుడితోకూడా వున్న ఆ పిచ్చి వాడుకూడా పెద్దపెట్టున నవ్వుతూ ఒక్క పరుగున వెళ్ళి గెడపైకి ఎగబాకాడు. తీగ పైకిఎక్కి కోతిలా వేలాడసాగాడు. ఇదిచూచి జనం, "ఎవడువాడు? లాగండి కిందికి" అని అరిచారు. వాళ్లు యిట్లా అనకముందే అంతకుముందు గారడీచేస్తున్న ఆ కుర్ర వాళ్ళు ఆ పిచ్చివాడిని కాళ్ళ పట్టుకుని చరచరా క్రిందికి యిడ్చారు.

తర్వాత గారడీకుర్రవాళ్ళు జోలెలు చేత బుచ్చుకుని చుట్టూచేరిన జనందగ్గర అడుక్కోసాగారు. అలా అడుక్కుంటూ వాళ్ళు శక్తిసింహుడివద్దకుకూడా వచ్చి జోలె తెరిచారు. శక్తిసింహుడు జలజలకన్నీరు కార్చాడు. ఇదిచూచి ఆ కుర్రవాళ్ళు విస్తు పోయారు. "ధర్మం చేయకపోతేపోయే ఈమనిషి ఏడుస్తాడెందుకు చెప్పా?" అని జాలి కలిగింది.

"నీబాధ మేము గ్రహించాం. మాతో పాటు రా. మేము సంపాదించేవాంటోనే



నీకూ కలో గంజో పోస్తాము" అన్నారు ఆ కుర్రవాళ్ళు.

అందుకు శక్తిసింహుడు, "నేనొక్కడినే కాదు. పాపం ఈ పిచ్చివానినికూడా పోషించాలి. మీవలన ఏమవుతుంది? కనుక మా దారిని పోనివ్వండి" అంటూ తిరిగి కన్నీరు కార్చాడు.

ఇది చూచేసరికి ఆ కుర్రవాళ్ళ హృదయాలు మరింత ద్రవించినై. "ఫరవాలేదు. మీ యిద్దరూ రండి మాతో. మేము నేర్చిన విద్యలు మీకూ నేర్పుతాం. కొన్నాళ్ళయ్యాక మీరే మమ్మల్ని పోషించగలుగుతారు" అంటూ ఓదార్చి వాళ్ళను తమతోపాటు



తీసుకుని అగ్రామంనుండి మరొక గ్రామానికి బయలుదేరారు.

* * *

ఇక అక్కడ ఏకాకిఅయిన వైద్యుడు కొంత కాలం విధివిరామంలేకుండా ఎన్నోరాజ్యాలు దాటిపోతూనే వున్నాడు. కాని ఎక్కడా మంత్రిజాడకానీ, దేవసింహుని జాడకానీ తెలిసిరాలేదు.

అయితే అలా మరికొంతకాలం పోగా పోగా అతడు శక్తిసింహుడి పరివారాన్ని కలుసుకోవటం సంభవించింది. ఇప్పుడు శక్తిసింహుడి అవతారం పూర్తిగా మారింది. అతడు ఒక గారడీవానివేషంలో వున్నాడు.

అతనిని వైద్యుడు గుర్తుపట్టలేదు కాని శక్తిసింహుడు వైద్యుడిని యిట్టే గుర్తుపట్టాడు.

గుర్తుపడుతూనే, "తమరిక్కడి కెలావచ్చారు? ఏమైనా అచూకి చిక్కిందా?" అని ప్రశ్నించాడు. వైద్యుడివద్దనుండి ఏమీ సమాధానం రాకపోవటంతో శక్తిసింహుడు పరిస్థితి గ్రహించాడు. అప్పుడు శక్తిసింహుడు తనతో వున్న ఆ కుర్రవాళ్లని పరిచయం చేస్తూ, "తెగిపోయిన గాలిపటంలా తిరుగుతున్న నన్ను ఈ అర్భకులు అడరించి పోషించారు. లేకుంటే ఈ గుప్పెడు ప్రాణాలూ వినాడో ఎగిరిపోయేవి. పోతే, మీరుమాత్రం ఒంటిపాటుగా ఎక్కడని కాలక్షేపంచేస్తారు? మాతోపాటు వచ్చేయ్యండి" అని కోరాడు.

కోరికను నిరాకరించి చేసేదేముంది? సరేనన్నాడు వైద్యుడు. నాటినుండి వైద్యుడు శక్తిసింహుడి పరివారంతోపాటు వుంటూ, వాళ్లువెళ్లిన చోటుకెళ్లా వెడుతూ, వాళ్లకి అండగా వుంటున్నాడు.

ఈ పరివారం ఎన్నోదేశాలు పర్యటిస్తూ చివరకు అపూర్వసౌధం దరిదాపులకు చేరుకున్నారు. అంతకుముందుగా పరిచయమైన చోటే కనుక, భవనం కంటబడేసరి

***** చందమామ *****

కల్లా వైద్యుడు ఉప్పొంగిపోయాడు. ఆ సాధంముందర గారడి ఏర్పాటుచేశారు.

వాళ్ల సందడి చెవినిపడటంతో లోపల వున్న మంత్రి, దేవసింహుడూ భవనంపై నుండి క్రిందికి తొంగిచూచారు. గారడి వాళ్ల వింతలుచూచి దేవసింహుడు ఆనంద భరితుడయ్యాడు. క్రిందకు వెళ్లతానన్నాడు. పసివాని కొరిక నిరాకరించలేక, మంత్రి వాడిని ఎత్తుకుని క్రిందకు దిగివచ్చాడు.

ప్రదర్శనంలో మునిగివున్న కుర్రవాళ్ళు మొదట దేవసింహుడి రాక గమనించనే లేదు. కాని కొద్దిసేపటికల్లా దేవసింహుడు వాళ్లకంట పడగానే, ప్రదర్శనం చాలించి ఒక్కపరుగున వానిదగ్గరకు వెళ్ళారు. “ఎవరు? మా దేవసింహుడే!” అంటూ వానిని చుట్టుముట్టారు.

శక్తిసింహుడూ, వైద్యుడూ ఆ శ్చర్య పోయారు. “ఈ గారడికుర్రవాళ్లకి దేవ సింహుడికి ఏమిటి సంబంధం? ఇంతకి ఈ కుర్రవాళ్లు ఎవరు!” అని అడగడం చెందారు.

ఇంతలో ఆ కుర్రవాళ్ళు దేవసింహుడిని శక్తిసింహుడికి చూపుతూ, “మాతండ్రి ఈ చిన్నవాడి ప్రాణాలు బలికొన్నాడని మా రాజ్యంలో అంతా అనుకుంటున్నారు. తెలిసి



చేశాడో తెలియక చేశాడో, మాతండ్రి...”

అని యింకా ఏమో అనబోతుండగా శక్తి సింహుడు స్పృహతప్పి పడిపోయాడు.

కొద్దిసేపటికల్లా శక్తిసింహుడు తేరు కున్నాడు. తనను యిన్నాళ్ళూ పోషిస్తున్న ఆ కుర్రవాళ్లు తన కొమారులేననీ, ఆ పిచ్చి కుర్రవాడు తన అల్లుడేననీ తెలింది.

వాళ్లని దగ్గరకుతీసి శక్తిసింహుడు భోరున విడ్చాడు. ఇంతలో ఎక్కడినుండి వచ్చిందో వృద్ధురాలూ రానే వచ్చింది. వస్తూనే పరిస్థితి అంతా గ్రహించింది. ఆమె శక్తిసింహుడిని దగ్గరకు పిలిచి, “ఇక మీరు మీ రాజ్యానికి వెళ్లండి. పట్టాభిషేకానికి



విర్వాట్లు చూడండి. చిన్నారి దేవసింహుడితో నేనూ చేరుకుంటాను" అన్నది.

అయితే దేవసింహుడు వెళ్ళేందుకు సిద్ధపడలేదు. 'నన్ను ఇక్కడనే ఉండనివ్వండి. నాబదులు ఈ కుర్రవాళ్ళలో ఎవరికైనా పట్టాభిషేకం చెయ్యండి. ఇంతకాలం ప్రజలను కాపాడలేక ఆజ్ఞాతంలో వుండి ఈనాడు వెళ్లి ప్రజలకంటే పడలేను. అధికాక ఈ అవిటికాలుతో నేను రాజ్యపాలన చేయగలిగేదేమున్నది" అన్నాడు.

శక్తిసింహుడూ, వైద్యుడూ, శక్తిసింహుడి కుమారులూ, ఎంత బ్రతిమాలినా దేవసింహుడు వినే ధోరణిలో లేడు. ఇదిచూచి పృథ్వీరాలుకూడా "బలవంతాన రాజ్యభారం నెత్తినపెట్టి ప్రయోజనంలేదు. కనుక దేవసింహుడు చెప్పినట్టు ఈ కుర్రవాళ్ళకే పట్టాభిషేకం జరిపించండి, పోయిరండి" అని సలహా యిచ్చింది. కాని ఎవరూ అందుకు అంగీకరించలేదు.

అప్పుడు శక్తిసింహుడి కుమారులు, "మనవంశంలో మిగిలినవాళ్ళం అంతా యిక్కడనే వున్నాము. రాజరికం వెలగబెట్టాలని మాకూ కాంక్షలేదు. నీతోపాటు మేమూ ఈ భవనంలోనే వుండేందుకు అనుమతించు. అదే పదివేలు" అన్నారు.

కొంచెంయోచించి, తరువాత పృథ్వీరాలు సరేనన్నది. దేవసింహుడితోపాటు, శక్తిసింహుడూ, వైద్యుడూ, మంత్రి, శక్తిసింహుడి కుమారులూ ఆ అపూర్వసౌధంలోనే వుండిపోయారు. అయితే ఇదివరకు ఒక్క దేవసింహుడికొరకే ఉద్దేశించబడిన ఆ భవనం యిప్పుడు తక్కిన అందరికీ ఉపయోగపడేటట్లు ఎన్నోసౌకర్యాలతో అమరిపోయింది. ఒకరికొకరు చేదోడువాదోడుగా అందరూ హాయిగా వుంటున్నారు.

ఈవిధంగా, నాథుడు లేని ఆ రాజ్యానికి 'అనాథరాజ్యం' పేరుమట్టుకు చిరస్థాయిగా నిలిచిపోయింది. —(కథ సమాప్తం)

